

بیسویں صدی میں اردو سیرت نگاری کے منابع و اسالیب

سید عزیز الرحمن ☆

ABSTRACT

The contemporary sciences under a secularist-materialist world view have led the humankind to serious consequences by denying the spiritual and religious dimensions of knowledge. Consequently, the humankind's material comfort is portrayed as an alternate to true happiness of soul and body. This problem is acute in social sciences, because it does not influence only an individual in its personal capacity but it also has an impact on the whole society. This has effected the economic, social and political environment which needs a paradigm shift in the light of divine knowledge. This paper attempts to highlight the impact of modern epistemology on 20th century *Sirah* literature and suggests how these developments in social sciences can be utilized in *Sirah* writings without disturbing its divine nature.

اردو زبان اپنی وسعت، پھیلاو اور قوتِ انجذاب کی وجہ سے بے پناہ امکانات کی حامل ہے۔ ایں قلم نے ان امکانات سے اپنے اپنے انداز میں اپنے مقام پر خوب استفادہ کیا ہے، جس کے نتیجے میں آج یہ زبان مختلف علوم و فنون کے حوالے سے مالا مال ہے۔ ان میں علم سیرت سرفہrst ہے۔ اردو میں

سیرت نگاری، اس کے ادوار اور اس کے مباحث و مضامین علیحدہ سے توجہ طلب ہیں۔ جن میں اردو میں تحریر کی گئیں کتب سیرت کی فہارس سازی بھی شامل ہے^(۱)، اور اس عہد میں شائع ہونے والی کتاب کا تعارف و تجزیہ بھی^(۲)۔ اردو سیرت نگاری کا جائزہ لینے اور اس کا مقام متعین کرنے کے لیے ضروری ہے کہ اس کے اسالیب کا جائزہ لیا جائے کیوں کہ لٹریچر میں اسالیب کی اہمیت مسلم ہے اور سب سے پہلے انسان کو جو چیز متأثر کرتی ہے وہ تحریر کا اسلوب ہی ہوتا ہے، نیز اس امر کا جائزہ لینے کے لیے بھی اسلوب کی اہمیت مسلم ہے کہ تحریر کا معاصر ادب سے کیا تعلق ہے اور عصری رجحانات سے یہ تحریر کس حد تک متأثر ہے اور عصری ضرورتوں کا کس قدر اور اک رکھتی ہے؟ اس کے ساتھ ساتھ کسی قلم کار کی ارتقا بھی اس کے اسلوب کو جانے بغیر نہیں معلوم کیا جا سکتا۔

اسالیب کی بحث کو آگے بڑھانے سے پہلے مناسب ہے کہ اس امر کی وضاحت کر دی جائے کہ اردو میں موجود کتب سیرت کا احاطہ کرتے ہوئے یہ بات ذہن نشین وہی چاہیے کہ اردو کتب سیرت کا اس طرح کوئی مخصوص اسلوب متعین کرنا ممکن نہیں کہ اس کتاب میں کوئی دوسرا اسلوب موجود ہی نہ ہو، ہر کتاب عام طور پر بیک وقت کئی اسالیب کی حامل ہے، اس بنا پر کتاب کو واضح طور پر کسی ایک اسلوب تک محدود کرنا مشکل ہے۔ دوسرے اس امر کی وضاحت بھی ضروری ہے کہ مختلف اسالیب کے ذیل میں جن کتب سیرت کا تعارف کرایا گیا ہے، وہ محض مثال کے لیے ہے، تاکہ اس اسلوب سے ہماری جو مراد ہے، وہ واضح ہو سکے۔ یہاں کسی اسلوب کے تحت تحریر شدہ کتب کا احاطہ مقصود نہیں ہے۔

-۱- اس موضوع پر ماضی میں ہونے والے کام کے ساتھ ساتھ حال میں برادرم حافظ محمد عارف گھانچی مدیر ”جهان سیرت“ زیادہ سرگرم ہیں۔ ان کی ترتیب دی ہوئی موضوعاتی فہارس شتماہی السیرۃ عالمی اور کتابی سلسلے، جہان سیرت میں گزشتہ چند برسوں سے تو اتر و تسلسل کے ساتھ شائع ہو رہی ہیں۔ ان کی ایک کتاب جدید اردو کتابیات سیرت ۱۹۸۰ء تا ۱۹۹۰ء۔

-۲- اس موضوع پر کمل کام کی ضرورت تو واضح ہے، البتہ رقم ایک خطبہ اور اہم تحقیقات اسلامی کے زیر اہتمام ۲۶ نومبر ۲۰۰۹ء، کراچی، دارالعلم و تحقیق سے شائع ہو چکی ہے۔
کو ”پاکستان میں سیرت نگاری، ایک ساتھ سالہ جائزہ“ کے موضوع پر پیش کر چکا ہے، جو اس کے ایک مختصر سے حصے کا احاطہ کرتا ہے، پھر جو نکدہ یہ ایک طالب علمانہ کاوش ہے، جو محض تعارف اور مختصر تہرسے پر مبنی ہے، اس لیے اس موضوع پر کام کی ضرورت عالیٰ حالہ برقرار ہے۔

اسلوب اور منیج: لغوی اور اصطلاحی اعتبار سے

لغوی اعتبار سے نجح، منیج اور منہاج: واضح راستے کو کہتے ہیں۔ نهج الطریق النهج، استنهج: راستہ واضح ہونا۔ نهج الطریق وأنھجہ: راستے کو واضح کرنا۔ نھجہ: روشن اختیار کرنا^(۲)۔

اور اصطلاحی اعتبار سے منیج قواعد و ضوابط کے ایسے مجموعے کو کہتے ہیں جو عالمانہ علمی بحث کو مرتب و منظم کرے۔ ڈاکٹر عبدالرحمن بدوسی کے نزدیک ”منیج“ کی تعریف درج ذیل ہے:
ایسے قواعد کا مجموعہ جن کے ذریعے علوم کی تہہ تک رسائی کا راستہ اختیار کیا جا سکے اور معین نتیجے تک پہنچنے تک یہ قواعد عقل کے ساتھ رہیں اور عقلی جوانیوں کی حدود متعین کریں^(۳)۔

ڈاکٹر قاسم عبدہ قاسم کہتے ہیں:

منیج نام ہے عقل کی ان استدلالی جدو جہد کے مجموعے کا جن کے ذریعے عقل علم کی مشکلات حل کرتی ہے اور تاریخ کے کسی مرحلے میں علم کی اساس سنبھال کرتی ہے^(۴)۔
اردو میں اسالیب کی بحث کرتے ہوئے اس کی یہ تعریف معین کی گئی ہے:

اسلوب سے مراد کسی ادیب یا شاعر کا وہ طریقہ ادائے مطلب یا خیالات و جذبات کے اظہار و بیان کا وہ ڈھنگ ہے جو اس خاص صفت کی ادبی روایت میں مصنف کی اپنی افرادیت (افرادی خصوصیات) کے شمول سے وجود میں آتا ہے اور چونکہ مصنف کی افرادیت کی تشكیل میں اس کا علم، کردار، تجربہ، مشاہدہ، افتاد طبع، فلسفہ حیات اور طرز فکر و احساس جیسے عوامل مل کر حصہ لیتے ہیں، اس لیے اسلوب کو مصنف کی شخصیت کا پروتو اور اس کی ذات کی کلید سمجھا جاتا ہے^(۵)۔

محاضرات سیرت میں ہمارے عہد کے نام و متفقن اور عالم ڈاکٹر محمود احمد غازی نے جدید اردو سیرت نگاری کے یہ چند اسالیب شمار کرائے تھے۔

۳ - ڈاکٹر عبدالرحمن بدوسی، *مناج الحجۃ العلمی*، القاہرہ، دار النہضۃ الاربیۃ، ۱۹۶۳ء، ص ۵

۴ - ايضاً

۵ - تطویب مناهج البحث فی الدراسات التاریخیة، ص ۱۶۹

۶ - کشاف تقیدی اصطلاحات، مرتبہ ابوالاعجاز، حفیظ صدیقی، اسلام آباد، مقتدرہ قومی زبان، ۱۹۸۵ء، ص ۱۳

- ۱۱
- سیرت نگاری کا روایتی اسلوب ۲ - سیرت نگاری کا تجزیاتی اسلوب
 - سیرت نگاری کا موضوعاتی اسلوب ۳ - سیرت نگاری کا عسکری پہلو
 - سیرت نگاری کا انتظامی پہلو ۶ - سیرت نگاری کا جدید تاریخی پہلو
 - سیرت نگاری کا کلامی اسلوب ۷ - سیرت نگاری کا مناظرانہ اسلوب
 - سیرت نگاری میں تجدیدی اور احیائی رجحانات ۹
 - سیرت کے جامع ترمطابعہ کا رجحان ۱۱ - سیرت نگاری اور مغربی اسلوب استدلال
 - سیرت نبوی قرآن پاک کی روشنی میں ۱۳ - سیرت کانفرنسیں اور منند ہائے سیرت
 - ۱۴ - مجلہ ہائے سیرت ۱۵ - مرکز مطالعہ سیرت ^(۷)

اس فہرست سے اندازہ ہوتا ہے کہ بعض موضوعات ایک دوسرے کا تتمہ یا گفتگو توسعی ہیں۔ ہماری گفتگو چونکہ اسلوب کی فنی تقسیم اور اس کی مثالوں تک محدود رہے گی۔ جن کی اردو سیرت نگاری میں اہمیت مسلم ہے۔ اس لیے ایسی سہولت کے لیے ہم نے عنوانات کا انتخاب کیا ہے۔ یہ عنوانات درج ذیل ہیں:

- تالیفی/سواخی/روایتی/بیانیہ اسلوب ۲ - محمدثانہ اسلوب
- فقہی اسلوب ۳ - کلامی/مناظرانہ اسلوب
- جدلی اسلوب ۴ - درایتی اسلوب
- تحقیقی و تجزیاتی اسلوب/مغربی اسلوب تحقیق/قابلی مطالعاتی اسلوب ۷
- ادبی اسلوب ۸ - صوفیانہ اسلوب/سیرت طیبہ کا روحانی پہلو
- دعویٰ اسلوب ۱۱ - فلسفیانہ اسلوب
- سیرت طیبہ کا اطلاقی پہلو ۱۲ - خطاطی اسلوب

انچھے سطور میں ہم اردو سیرت نگاری میں رائج نمایاں اسالیب اور رجحانات کا جائزہ لیں گے اور ان اسالیب کی نمائندہ کتب کا مختصر تعارف پیش کیا جائے گا۔ ہماری کوشش ہوگی کہ یہ جائزہ مخفی تعارف تک محدود نہ رہے، بلکہ کتب کے مباحثت اور مضامین کے ساتھ ساتھ ان کے اسالیب کی نمایاں خصوصیات اور امتیازات کا اختصار کے ساتھ تجزیہ پیش کیا جاسکے۔ **وَاللَّهُ الْمُوْفَّ وَالْمُسْتَعَنْ وَعَلَيْهِ التَّكْلِفُ**

- ڈاکٹر محمود احمد غازی، محاضرات سیرت، لاہور، الفیصل ناشران و تاجران کتب، غزنی سٹریٹ، اردو بازار، اشاعت سوم

۱۔ تالیفی/سوخی/روایتی/بیانیہ اسلوب

یہ ایک تاریخی حقیقت ہے کہ سیرت نگاری کا آغاز محمد ثانہ اسلوب سے ہوا۔ ابتدا میں اسلوب یہ تھا کہ مغازی یا سیر کے نام سے واقعات سیرت کو علیحدہ علیحدہ سند کے ساتھ بیان کیا جاتا تھا اور اس میں سند اور رواۃ کا بالالتزام ذکر ہوتا تھا، نیز اس سلسلے میں محمد ثانہ اسلوب کی دیگر خصوصیات بھی موجود ہوتی تھیں، مثلاً ایک واقعہ یا اس واقعے کا کوئی جزوی حصہ اگر دس طرق سے، دس مختلف روایوں سے منقول ہے تو اسے اسی ترتیب کے ساتھ مکمل وضاحت سے ذکر کیا جاتا تھا۔ یہ اسلوب ابتدائے عہد میں راجح رہا، مگر اسی دور میں خصوصاً سیرت نگاری کے لیے اسے زیادہ مفید نہ سمجھتے ہوئے اہل سیر نے اس اسلوب کو مؤرخانہ اسلوب سے تبدیل کر دیا تھا۔ غالباً سب سے پہلے حضرت عروہ بن زمیرؓ نے یہ اسلوب اختیار کیا کہ وہ ایک واقعے کی تمام تفصیلات کو یک جا کر کے مرتب کر دیتے تھے، اور اس سلسلے کی اسناد اور رواۃ کو ابتدا میں بیان کر کے بعد میں تفصیلات بیان کرتے چلتے جاتے تھے۔ یہی اسلوب بعد میں اپنی ترقی یافتہ شکل میں اہن اسحاق، اہن ہشام، واقدی اور موسیٰ بن عقبہ وغیرہ کے ہاں نظر آتا ہے۔ اور بعض جلیل القدر محدثین کے ہاں بعض ائمہ سیرت مثلاً محمد بن عمر واقدیؓ اور محمد بن اسحاقؓ کے متعلق جو سخت جرح نظر آتی ہے تو اس کا سبب بھی ان ائمہ سیرت کا محمد بن احمد بن عاصی سے ہٹا ہوا مؤرخانہ اسلوب ہے۔ مؤرخانہ اسلوب کے بعد مؤلفانہ اسلوب شروع ہوا جس کی وضاحت ڈاکٹر محمود احمد غازی کے الفاظ میں یوں ہے کہ ”سیرت کے مختلف مأخذ اور کتب کو سامنے رکھ کر ایک قسمی انداز میں جس میں ایک مرتب، مربوط اور کامل کتاب لکھی جاتی ہے سیرت پر کتابیں تیار کی جائیں،“^(۸)۔ یہ اسلوب تیسرا صدی ہجری میں راجح ہوا اور آج ہمارے سامنے موجود اردو سیرت نگاری اسی اسلوب کی نمائندگی کرتی ہے۔

اردو میں اس اسلوب میں لکھی گئی کتب کو شمار کرنا بجائے خود ایک موضوع تحقیق ہے۔ مختصر یہ کہ اردو میں لکھی گئی کتب کا نوے فیصد حصہ اسی اسلوب کے ذیل میں آیا ہے، اور مشہور ترین اردو کتب سیرت اسی اسلوب میں تحریر کی گئی ہیں۔

اس مضمون میں ان کتب میں سے اگر ہم چند کتب کا انتخاب کریں تو یہ محض انتخاب ہو گا، جس کا مفہوم یہ قطعاً نہیں ہے کہ اس انتخاب میں شامل نہ ہونے والی کتب اس فہرست میں شامل نہیں کی جاسکتیں، یا ان کا مقام ان سے فروٹر ہے۔

جبیسا کہ بیان کیا گیا، زیادہ تر کتب سیرت تالیفی اسلوب میں لکھی گئی ہیں۔ ان کا مقصد قاری کو بیانیہ

انداز میں نبی کریم ﷺ کی حیات مبارکہ اور آپ کی سیرت طیبہ کے سوانحی پہلو سے روشناس کرانا ہے۔ بھی وجہ ہے کہ اس اسلوب کو ہم بیانیہ یا روایتی اور سوانحی اسلوب بھی کہہ سکتے ہیں۔ یہ کتب نبی کریم ﷺ کی بعثت و ولادت مبارکہ سے قبل کے حالات اور واقعات سے شروع ہوتی ہیں اور ان میں عربوں کی حالت، جزیرہ العرب کے جغرافیہ اور اقوام عالم کی اس وقت مذہبی و سماجی کیفیت بھی بیان کی جاتی ہے، پھر واقعات سیرت کو ترتیب دار بیان کر کے آپ ﷺ کے اخلاقی پہلوؤں اور اسوہ حسنہ کا بیان ہوتا ہے۔ اردو کی معروف سیرت اسی اسلوب کی حامل ہیں۔ ذیل میں ان کا ذکر کیا جاتا ہے۔

اس سلسلے کی اہم ترین کتب میں تاریخی اعتبار سے سب سے پہلے مولانا محمد ادریس کاندھلویؒ کی تالیف ”سیرت مصطفیٰ“ ہے۔ سوانحی/تاریخی اور بیانیہ اسلوب میں لکھی جانے والی کتب میں یہ کتاب ایک جامع تالیف قرار دی جا سکتی ہے۔ یہ کتاب تین جلدیں پر مشتمل ہے، اور سوانحی اسلوب میں حیات طیبہ کے تمام اہم پہلوؤں کا جزئیات کے ساتھ استقصا کرتی ہے۔ کتاب کی پہلی خصوصیت یہ ہے کہ یہ بعض خصیٰنی مباحث پر بھی تفصیل کے ساتھ روشنی ڈالتی ہے، مثلاً غزوات پر بات کرتے ہوئے جہاد اور آداب جہاد پر تفصیل سے روشنی ڈالی گئی ہے، اور اس کے ساتھ ساتھ مسئلہ غلامی، اسلام اور جرودغیرہ موضوعات پر بھی کلام کیا گیا ہے^(۹)۔ کتاب کے آخر میں آپ ﷺ کی بشارتوں اور پیشین گوئیوں کا تفصیل سے ذکر کرتے ہوئے کتاب کا اختتام خصائص نبویؐ پر کیا گیا ہے۔ کتاب کا اسلوب نہایت سادہ اور مولانا کاندھلوی کی دیگر کتب کے مقابلے میں بہت سلیس ہے۔ اس کتاب کے چند مباحث کا تعارف فقہی اسلوب میں بھی آرہا ہے۔

اس موضوع پر دوسری اہم کتاب مولانا عبدالرؤف دانا پوری کی ”اصح السیر“ ہے۔ یہ کتاب بھی عام بیانی اسلوب میں واقعات سیرت کو پیش کرتی ہے مگر مؤلف سیرت نگاری نے بعض بیانات کا محاذ بھی کیا ہے^(۱۰)۔

جیپس پیر کرم شاہ الازہری کی ”ضياء النبی ﷺ“ بھی اس اسلوب کی اہم کتاب ہے۔ یہ ضخم کتاب سات جلدیں پر مشتمل ہے، جس میں دو جلدیں مطالعہ استشراق کے لیے مختص کی گئی ہیں۔ یہ جلدیں علامہ عبدالرسول ارشد کے قلم سے ہیں۔ ان جلدیں کا تعارف آگے آرہا ہے۔

شاہ مصباح الدین نشکلیل کی ”سیرت احمد مختاری“، حکیم محمود احمد ظفر کی ”سیرت خاتم النبیین“، محمد رفیق ڈوگر کی ”الامین“، خالد مسعود کی ”حیات رسول امی ﷺ“، اور نعیم صدیقی کی ”محسن انسانیت“، بھی اسی اسلوب کی اہم اور نمائندہ کتب قرار دی جا سکتی ہیں۔ خاص طور پر نعیم صدیقی چوں کہ بنیادی طور پر ایک صحافی تھے۔ اس

۹۔ مولانا محمد ادریس کاندھلوی، سیرت مصطفیٰ ﷺ، ج ۲، ص ۴۲، ۴۳

۱۰۔ مولانا عبدالرؤف دانا پوری، اصح السیر، کراچی، میر محمد کتب خانہ، س، ن، ص ۲۵۶

بنا پر ان کا اسلوب صحافیانہ ہے، اس کے سبب عوام الناس کے لیے یہ کتاب زیادہ مفید ہے، کیونکہ انہوں نے سادہ اسلوب میں واقعات سیرت کا خلاصہ پیش کر دیا ہے۔ جسے پڑھ کر ہر شخص کے سامنے واقعات سیرت کا ایک خاکہ تسلسل کے ساتھ آ جاتا ہے^(۱)۔

۲۔ محدثانہ اسلوب

سیرت طیبہ کا آغاز ہی محدثانہ اسلوب میں ہوا ہے، اس لیے کہ خود فتن سیرت آغاز میں فتن حدیث کا ہی ایک حصہ تھا، رفتہ رفتہ فتن حدیث ارتقا اور ذیلی فنون و عنادیں میں تقسیم ہوتا چلا گیا۔ قانون یعنی الہماں ک، مغازی، شماں، تاریخ، تفسیر سب اسی ایک علم کی ذیلی شاخیں ہیں۔ علم و فن کے ارتقا کا یہ سفر اور آگے بڑھا تو مغازی نے فتن سیرت کی شکل اختیار کی اور پھر شماں بھی اس کا ایک حصہ قرار پائے۔ آج بھی دیکھا جائے تو شماں نبوی ﷺ پر سب سے اہم اور سب سے جامع کتاب ”ترمذی“ ہے، جو اصلًا کتاب حدیث بھی ہے۔ امام ترمذی کے اس اسلوب کی جھلک جو انہوں نے اپنی کتاب حدیث ”الجامع السنن“ میں اختیار کیا ہے (جو سنن ترمذی کے نام سے معروف ہے) ”الشماں الحمد یہ“ میں بھی دیکھی جاسکتی ہے۔

محدثانہ اسلوب میں سیرت کا سب سے بڑا ذخیرہ کتب حدیث میں ہے، خود صحابہ ستہ، پھر صحیحین میں سیرت کا بہت بڑا ذخیرہ موجود ہے، کچھ حضرات نے اسے یک جا کرنے کی بھی کوشش کی ہے^(۲)۔

محدثانہ اسلوب سے دو مفہوم مراد ہو سکتے ہیں: ایک تو وہ قدیم اسلوب ہے جس میں فتن سیرت نگاری کا آغاز ہوا، جس کی تفصیل بیان ہو چکی ہے، جس میں ہر بات علیحدہ علیحدہ سند کے ساتھ، رواۃ کا ذکر بالالتزام کرتے ہوئے بیان کی جائے۔ آغاز میں ایسا ہی ہوا، گو ضرورت کے تحت یہ اسلوب ترک کیا گیا اور خصوصاً حضرت عروہ بن زبیرؓ نے مؤرخانہ اسلوب کو رواج دیا، جس کا ذکر قبل میں ہم کرچکے ہیں۔

دوسرامفہوم یہ ہے اور آج بھی یہی مفہوم مردوج ہے، اور ہم اسی پر گفتگو کا ارادہ رکھتے ہیں کہ سیرت پر تحریر کرتے ہوئے کتب حدیث اور روایات حدیث سے اعتماد کیا جائے، اور صرف انہیں ہی پیش نظر رکھا جائے۔ اگر اس سلسلے میں مؤلفین کتب سیرت کے اپنے بیانات کو سامنے رکھا جائے تو تمام اہم کتب محدثانہ اسلوب میں ہی تحریر کردہ قرار دی جائیں گی۔ علامہ شبلی یہی کہتے ہیں، مولانا محمد اوریں کانڈھلویؒ نے ”سیرت مصطفیؐ“ کے مقدمے میں یہی تحریر فرمایا ہے، مولانا عبد الرؤوف داناپوری ”اصح السیر“ میں اور مولانا صفوی الرحمن مبارک پوری ”الرجیح الختم“ میں یہی فرماتے ہیں۔ سب کا اپنا بیان یہی ہے کہ انہوں نے صحیح احادیث سے

۱۔ نعیم صدیقی، محسن انسانیت، لاہور، الفیصل ۲۰۰۳ء، ص ۶۱۲

۲۔ مثلاً السیرة النبویہ فی الصحیحین، دکتور سلیمان بن العودہ

استفادہ کیا ہے۔ مگر ہمارے خیال میں یہ بیانات بڑی حد تک درست ہونے کے باوجود ان میں اضافے کی بھی گنجائش ہے۔

اصل میں اس موقع پر یہ بحث ناگزیر ہے کہ فن سیرت میں کتب حدیث سے کس حد تک استفادہ ممکن ہے اور اگر کتب حدیث سے استفادے کے ساتھ ساتھ کتب سیرت و تاریخ سے استفادہ ناگزیر ہو جائے تو روایات سیرت کے لیے جرح و تعدیل اور جانچ پر کہ کون سے اصول قابل عمل ہوں گے؟ اس سوال کے جواب کے لیے ایک اصولی بات مدنظر رہنی چاہیے، وہ یہ کہ مأخذ سیرت میں سب سے پہلے قرآن حکیم ہے، جس میں سیرت طیبہ کا بیشتر بنیادی لوازم موجود ہے، اور اس موضوع پر خصوصاً اردو سیرت نگاروں نے خصوصیت سے اعتنا کیا ہے۔ دوسرا بڑا اور اہم ترین مأخذ حدیث ہے، جس میں واقعات سیرت قدرے تفصیل کے ساتھ موجود ہیں۔ یہ ایک حقیقت ہے، اور تمام اہل تحقیق کے ہاں مسلم بھی۔ مگر بحث صرف یہ ہے کہ کیا صرف قرآن حکیم کو سامنے رکھ کر یا قرآن حکیم اور کتب حدیث (اور ان میں بھی صرف صحیح و مستند کتب حدیث) کو سامنے رکھ کر مکمل سیرت طیبہ اپنی تمام جزوی تفصیل کے ساتھ بیان کی جاسکتی ہے؟ اور اگر کوئی تفصیل نہ تو قرآن حکیم میں ہے، نہ صحیح کتب حدیث میں تو پھر کتب سیرت و تاریخ سے استفادے کے لیے کیا ناجائز اختیار کیا جائے، اور اگر بعض شرائط کے ساتھ مشروط کر کے کتب سیرت و تاریخ سے استفادہ ممکن ہے تو کیا کتب سیرت و تاریخ کی روایات کے لیے وہی اصول و ضوابط اسی شدت کے ساتھ اختیار کیے جائیں گے جو فن حدیث کا امتیاز ہیں؟ یہ مشکل سوال اہل سیر کے ہاں ہمیشہ پیش نظر رہا ہے، اور درمیان کی راہ نکالنے کی ہمیشہ کوشش کی گئی ہے، عہد جدید میں تمام عرب کے اہم سیرت نگار ڈاکٹر اکرم خیاء العمری کی عربی کتاب السیرۃ النبویۃ الصحیحة اس اسلوب کی نمائندہ ترین کتاب قرار دی جاسکتی ہے، جس کا اردو ترجمہ ”سیرت رحمت عالم“ کے نام سے شائع ہو چکا ہے^(۱۲) اس کے مقدمے میں ڈاکٹر عمری نے اپنے منتج تحقیق پر تفصیل پر روشنی ڈالی ہے، ان کے چند بیانات ذیل میں پیش کیے جاتے ہیں۔

اگر تاریخی روایات درج بالا شرائط کے مطابق صحیح حدیث کے درجہ تک نہ پہنچتی ہوں تو ان کے طرق کی تعداد، مع جو کچھ اس واحد تاریخی مسئلے سے متعلق ہو، کو دیکھا جائے گا، نیز اس کے ساتھ موافقت اور خلافت کو نگاہ میں رکھا جائے گا۔ اگر خبر واحد کے مصادر متعدد ہوں تو وہ روایوں کے جھوٹ پر اتفاق کو ناممکن بنا دیتے ہیں۔ لیکن تاریخی روایت کے ساتھ تعامل کے وقت محدثین کے منتج کو پیش نظر رکھنا چاہیے^(۱۳)۔

لیکن ضعیف روایات جن کی کسی ذریعے سے تقویت ہوئی ہو اور نہ تائید تو ان سے اس رخنے کو پر

۱۲۔ ڈاکٹر خیاء اکرم العمری، سیرت رحمت عالم ﷺ، مترجم: خدا بخش کھیار، لاہور نشریات ۲۰۰۷ء

۱۳۔ ایضاً، ص ۲۳

کرنے میں فائدہ حاصل کیا جا سکتا ہے جسے نہ صحیح روایات پُر کرتی ہوں اور نہ حسن، بشرطیکہ ان کا تعلق عقیدے اور شریعت سے نہ ہو۔ کیوں کہ اصول یہ ہے کہ: ”جس بات کا تعلق عقیدے اور شریعت سے ہو وہاں ضعیف روایت کو نہیں لیا جائے گا“^(۱۵)۔

لیکن شہروں کی حدود کی تعین اور نہروں کی کھدائی میں آباد کاری سے متعلقہ تاریخی روایات، میدان جنگ اور مجاہدین کی شجاعت اور ان کی قربانیوں پر دلالت کرتی ہوئی داستانوں سے متعلق تساہل میں کوئی حرج نہیں^(۱۶)۔

بلاشبہ احادیث کی کتابیں سیرت کی روایات کی بڑی مقدار پر مشتمل ہیں، تاہم وہ تمام واقعات کا احاطہ نہیں کر پاتیں۔ لہذا سیرت و تاریخ کی کتابوں میں درج روایات کے لیے حدیث کی طرح کی تدقیق کی اہمیت دو چند ہو جاتی ہے^(۱۷)۔

سیرت سے متعلقہ بعض موضوعات جن کے ساتھ دور حاضر کی تحقیقات نے جو فقط سیرت و تواریخ کی کتابوں پر منحصر ہیں، انصاف نہیں کیا، مثلاً ”نظام المواخات“ اور ”وشیقہ“ جو بنی ملیکۃ اللہ نے بھرت کے آغاز میں دستورِ مدینہ کے طور پر تیار فرمایا، میں ترمیم، مگر ہمیں ترمیم میں اتنا مبالغہ نہیں کرنا چاہیے کہ وہ سیرت کی اس شکل کو بدل دے جو کہ قدیم سیرت کی کتابوں سے ظاہر ہوتی ہے^(۱۸)۔

ان بیانات سے جو بات مبارز ہوتی ہے وہ اسی قدر ہے کہ سیرتِ طیبہ پر مفصل بحث کرتے ہوئے کتب سیرت و تاریخ سے اعتناء صرف ناگزیر ہے، بلکہ اسی ضمن میں جانچ پرکھ اور جرح و تعدیل کے لیے قواعدِ فی حدیث کی شرائط کو بھی نرم کیا جائے گا۔ نہ تو کسی بات کا صحاح ستہ یا بخاری و مسلم میں مذکور ہونا اس بات کی دلیل ہے کہ یہ بات اسی طرح ہے، نہ اس کی تفاصیل میں کسی بیشی کی جاسکتی ہے، نہ جزئیات میں۔ اور نہ کسی بات کا صحیحین یا صحاح ستہ وغیرہ میں مذکور نہ ہونا اس امر کی دلیل ہے کہ وہ بات سرے سے اپنا وجود ہی نہیں رکھتی یا اس کا وجود سراسر مشکوک و شبہات کی دھنڈ میں لپٹا ہوا ہے۔ اس بات کی وضاحت ڈاکٹر اکرم ضیاء العمری اپنی کتاب کے ایک اور مقام پر ایک حاشیے میں مثال کے ساتھ یوں بیان کرتے ہیں۔

صحیحین میں وارد ہوا ہے کہ نبی اکرم ﷺ نے بنو مصطفیٰ پر اس حال میں حملہ کیا کہ وہ غارت گری کر

۱۵۔ الیضا، ص ۲۲

۱۶۔ الیضا

۱۷۔ الیضا، ص ۲۵

۱۸۔ الیضا، ص ۲۷

رہے تھے۔ یعنی آپ نے بغیر اعلان کے اچانک حملہ کیا۔ یہ چیز نبی ﷺ کے اس منهج و طریقے کے خلاف ہے جو اس آیت سے معلوم ہوتا ہے:

و اما تخفافن من قوم خيانه فابنده اليهم على سواء^(۱۹)

اور اگر کبھی تمہیں کسی قوم سے خیانت کا اندریشہ ہو تو اس کے معاهدے کو اعلانیہ اس کے آگے پھینک دو۔ سیرت کی کتابیں واضح کرتی ہیں کہ آپ ﷺ نے بتو متعلق کو خبردار کیا تھا۔ اب اگر دشمن کو خبردار کرنے کے متعلق اسلام کا واضح حکم سمجھے بغیر صحیحین کی روایت پر ہی اکتفا کر لیں تو یقیناً ہم غلطی اور الحسن میں پڑ جائیں گے^(۲۰)۔

مذکورہ معنی میں محدثانہ اسلوب اور اس پر شدت کے ساتھ زور دینے کی وجہ سے بہت سے مسلمات سے انکار کا بھی ایک رجحان پیدا ہوا، جس کی قباحت کا ڈاکٹر عمری کو بھی احساس ہے۔ مثال کے طور پر بعض حضرات نے صرف اس بنا پر کہ یثاق مدنیہ کا متن کسی معروف کتاب حدیث میں نہیں ہے، انکار کر دیا، ڈاکٹر عمری نے اس کے تمام امکانات پر بحث کی ہے اور اس نتیجے پر پہنچے ہیں کہ اس معاملے میں اتنی شدت مناسب نہیں اور یثاق مدنیہ اور اس نوع کے دوسرے واقعات نہ صرف مستند ہیں بلکہ اس سلسلے میں کتب حدیث کے علاوہ دیگر کتب سے استفادہ درست اور ناگزیر ہے^(۲۱) جیسا کہ عرض کیا جا چکا ہے کہ محدثانہ اسلوب میں سیرت نگاری کا دعویٰ تو بہت سے سیرت نگاروں نے کیا ہے، مگر اردو میں بعض ایسی چیزیں بھی مرتب ہوئی ہیں جو صرف روایات سیرت پر مشتمل ہیں۔ ان میں غالب اس سے اہم کام مولانا محمد ابراہیم فیضی کے قلم سے ”شہادی السیرہ“ کے صفات میں قطع و ارشائی ہو رہا ہے^(۲۲) اس میں فاضل محقق کا اسلوب یہ ہے کہ وہ ایک موضوع پر تمام روایات جمع کر دیتے ہیں اور تاریخی تسلسل سے بیان کرتے چلے جاتے ہیں۔ اس اسلوب میں ایک تو روایات کا تکرار عام قاری کے لیے غیر مفید ہے، دوسرے بعض اوقات کسی واقعہ کے حوالے سے بہ ظاہر دو مختلف روایات بھی کجا سامنے آ جاتی ہیں، جن میں سے کسی کو ترجیح دینا یا ان میں تقطیق

-۱۹- الانفال: ۵۸

-۲۰- دیکھیے: محمد غزالی کی فقہ السیرہ، ط ۳، ص ۱۰، ۳۰۸۔

-۲۱- پوری بحث کے لیے دیکھیے، سیرت رحمت عالم، ص ۲۹۸-۳۰۰۔ یہاں چونکہ اردو سیرت نگاری کے اسالیب کا جائزہ مطلوب ہے، اس بنا پر ڈاکٹر عمری کی کتاب کے اردو ترجمے کے صفات درج کیے جا رہے ہیں۔

-۲۲- اس سلسلے کی پہلی قطع السیرہ کے باہمیں دیں شمارے بابت رمضان المبارک ۱۴۳۰ھ / ستمبر ۲۰۰۹ء میں شائع ہوئی تھی اور اس کی چوتھی قطع پہیس دیں شمارے میں شائع ہوئی ہے۔

ضروری ہوتی ہے، اگر ان امور کا خیال رکھ لیا جائے تو یہ کام انتہائی اہم خدمت تصور ہو گا۔ عربی میں ہی اس اسلوب میں ایک کتاب مہدی رزق اللہ کی "سیرت نبوی" ہے، جس کا اردو ترجمہ حافظ محمد امین کے قلم سے شائع ہوا ہے^(۲۲) اس کتاب کا اسلوب بھی خالص محدثانہ ہے، اور مؤلف نے جگہ طویل حواشی کی صورت میں روایات کی تفاصیل درج کی ہیں، اسناد کا ذکر کیا ہے اور رواۃ کی جرح و تعدیل بھی کی ہے۔ مگر انہوں نے بھی بالاتر امام کتب حدیث کے ساتھ کتب مغازی، دلائل، تاریخ اور سیرت سے اعتناء کیا ہے، اور ان کی روایت کو قبول کیا ہے۔ اس بنا پر قابل عمل منبع ہمارے سامنے یہی متعین ہوتا ہے کہ اولاً تو قرآن حکیم سے استفادہ کیا جائے، مزید تفاصیل کے لیے کتب حدیث سے رجوع کیا جائے اور جو تفاصیل صرف کتب سیرت و تاریخ میں مذکور ہوں، جن میں کتب مغازی، شامل، کتب دلائل اور کتب طبقات سب ہی شامل ہیں تو ان سے بھی استفادہ کیا جائے البتہ جیسے کتب حدیث سے استفادہ کرتے ہوئے بعض اصول و ضوابط کا پیش نظر رکھنا ناگزیر ہے، اس طرح کتب سیرت و تاریخ سے استفادے کے بھی اصول ہیں، مگر فقہی مسائل اور ایمانیات میں استدلال و استشهاد کے لیے جرح و تعدیل کی جس قدر پابندی ضروری ہے، فن سیرت میں اس قدر شدت سے کام لینا مشکل بھی ہے اور غیر ضروری بھی نہیں۔

حقیقت یہ ہے کہ اردو سیرت نگاروں کی بڑی تعداد نے کتب حدیث سے بھرپور اعتناء کیا ہے اور مؤلفانہ اسلوب میں تحریر کی گئیں ان کتب سیرت سے، حالہ جات کا التراجم رکھتے ہوئے انہوں نے بھرپور استفادہ کیا ہے۔

۳۔ فقہی اسلوب

اسلامی تعلیمات کی روح سے علم الفقہ کی اہمیت مسلم ہے۔ وہ تمام مسائل جن کا حل قرآن اور سنت میں براہ راست مذکور نہیں ہے قیاس اور اجتہاد کے ذریعے ان کا حل قرآن اور سنت کی روشنی میں مستبطن کیا جاتا ہے، اسی کا نام علم الفقہ ہے۔ بظاہر فقہ اور سیرت دو علیحدہ اور الگ موضوعات ہیں، لیکن واقعہ یہ ہے کہ ان دونوں میں گہرا تعلق پایا جاتا ہے۔ فقہ سے مراد ایک گہرا اور عمیق فہم (Profound Understanding) ہے، یعنی گہرا فہم قرآن پاک کے احکام کا، حضور علیہ الصلوٰۃ والسلام کی سنت مبارکہ کا، اور حضور علیہ الصلوٰۃ والسلام کی سیرت طیبہ کا گہرا فہم۔ جب تک ان تینوں چیزوں کا گہرا فہم حاصل نہ ہو، جب تک ان تینوں مصادرہدایت میں گہری بصیرت حاصل نہ ہو، اس وقت تک شریعت کے قوانین اور احکام پر عمل کرنا آسان نہیں ہے۔ اس لیے فقہ اور سیرت میں انتہائی گہرا اور قریبی ربط پایا جاتا ہے^(۲۳)۔ اس بنا پر فقہیات سیرت کا

۲۲۔ مہدی رزق اللہ، سیرت نبوی، ترجمہ: حافظ محمد امین، لاہور، دارالسلام، ۱۴۳۰ھ

۲۳۔ محاضرات سیرت: ص ۵۳۱

موضوع ہمیشہ سے مسلمان اہل علم کی توجہ کا مرکز رہا ہے۔ مثال کے طور پر علامہ ابن قیم جوزیہ کی معرکۃ الاراء تالیف زاد المعاوٰد جہاں ایک جانب کتاب سیرت ہے، اور مباحث سیرت سے از اول تا آخر اعتنائی کرتی ہے، وہ فقہیات سیرت کے سلسلے کی نمائندہ ترین اور اہم ترین کتاب ہے جو فقہیات سیرت سے مسلسل بحث کرتی ہے۔ زاد المعاوٰد کے مباحث اس کے اردو ترجمہ کی وساطت سے اب اردو سیرت ذخیرہ کا بھی حصہ ہے۔

اس سلسلے کی ایک اور اہم کتاب شیخ سعید حوی کی تالیف الاساس فی السنۃ وفقہہا ہے۔ بارہ جلدیں پر مشتمل اس کتاب کی چار جلدیں حصہ سیرت پر مشتمل ہیں۔ اس کتاب میں فاضل مؤلف نے صحاح سنته سیست نواہم کتب حدیث سے استفادہ کیا ہے۔ یہ کتاب گو کہ اپنے اسلوب اور مضامین کے اعتبار سے زاد المعاوٰد کی ہمیشہ جلد کہلانے کی مستحق ہے مگر ہماری گفتگو کے دائرے سے اس بنا پر خارج ہے کہ یہ عربی زبان میں ہے اور زاد المعاوٰد کے بر عکس اس کا اردو ترجمہ بھی موجود نہیں ہے۔

ڈاکٹر محمود احمد غازی[ؒ] نے فقہیات سیرت کو تین حصوں میں تقسیم کیا ہے:

- ۱- پہلے حصہ میں وہ اصول و قواعد ہیں جو اکابر اسلام نے حدیث اور سیرت کی روشنی میں معین فرمائے ہیں۔ ان اصول و قواعد پر فقہائے اسلام اور ماہرین شریعت نے تفصیل کے ساتھ روشنی ڈالی ہے۔
- ۲- دوسرا حصہ وہ واقعات سیرت اور ارشادات نبوی ہیں جن کی فقہی تعبیر کیے بغیر سیرت کے واقعات کو سمجھنا مشکل ہے۔ مثال کے طور رسول اللہ ﷺ کا آخری حج فقہی اعتبار سے کیا تھا؟ قران، تتعالیٰ یا افراد۔ یہ تینوں صورتیں احکام کے لحاظ سے الگ الگ ہیں، آپ ﷺ کا حج کون ساتھا، اب یہ سوال فقہ سے بھی تعلق رکھتا ہے اور سیرت سے بھی۔

- ۳- فقہیات سیرت کا تیسرا میدان آپ ﷺ کے ارشادات اور فیصلوں کو فقہی حوالے سے مختلف زمروں میں مرتب کرنے کا ہے۔ یعنی آپ ﷺ نے کون سی بات کس حیثیت سے فرمائی۔ بحیثیت نبی اور پیغمبر آپ نے کیا ارشاد فرمایا، بحیثیت قاضی آپ نے کیا فیصلہ کیا اور بحیثیت انسان آپ کے معمولات کیا تھے^(۲۵)۔

اردو میں اس اسلوب کے حامل بہت سی کتب موجود ہیں، خصوصاً فقہیات سیرت کے سلسلے کی وہ کتب جو اردو میں منتقل ہو چکی ہیں، اس اسلوب کی نمائندہ کتب قرار دی جاسکتی ہیں، جن میں محمد الغزالی کی کتاب فقہ السیرہ کا ترجمہ ڈاکٹر رضی الاسلام ندوی کے قلم سے اور رمضان البولی کی کتاب فقہ السیرہ کا ترجمہ

”دروس سیرت“ کے عنوان سے ہندوستان اور پاکستان سے الگ الگ شائع ہو چکا ہے۔ تالیفی اسلوب میں تحریر کی گئی کتب میں بھی متعدد مقامات پر فقیہی اسلوب کی جھلکیاں نظر آتی ہیں۔ مثال کے طور پر مولانا محمد ادریس کانڈھلوی کی تالیف ”سیرت مصطفیٰ“ میں یہ اسلوب نمایاں نظر آتا ہے۔ مثلاً ازدواج مطہرات کے تذکرے میں مسئلہ حجاب پر کلام کیا گیا ہے^(۲۶) اور لباس نبوی ﷺ کی تفصیلات پیش کرتے ہوئے مسئلہ تشبیہ بالکفار پر تفصیل سے روشنی ڈالی گئی ہے^(۲۷)۔ اسی طرح غزوہ احمد کے ضمن میں جنگ میں خواتین کی شرکت کے مسئلے پر بحث کی گئی ہے^(۲۸)۔

اس اسلوب کی حامل بہت سی کتب سیرت اردو میں موجود ہیں، یہاں صرف ایک مثال پر اکتفا کیا گیا ہے۔

۳- کلامی / مناظرائی اسلوب

کلامی اسلوب سے وہ اعتقادی اور کلامی مباحث مراد ہیں، جن کا تعلق اصلاً تو اعتقادیات سے ہے، مگر وہ سیرت سے بھی تعلق رکھتے ہیں۔ ان مسائل کی ایک عمومی فہرست ڈاکٹر محمود عازمی نے ”محاضرات سیرت“ میں یوں دی ہے۔

- ۱- نبوت و رسالت کی حقیقت اور ضرورت
- ۲- نبی اور رسول کے فرائض اور ذمے داریاں
- ۳- وحی کی حقیقت، ضرورت اور اقسام
- ۴- دیگر ذرائع علم
- ۵- ختم نبوت اور حقیقت محمدیہ
- ۶- خصائص نبوی و فضائل نبوی
- ۷- کلام الہی کی حقیقت اور مسئلہ خلق قرآن
- ۸- معجزات رسول
- ۹- معراج اور اسراء
- ۱۰- معرفت رسول
- ۱۱- سند عصمت انبیاء
- ۱۲- بشائر الانبیاء یا شواہد نبوت^(۲۹)

ان موضوعات پر اور ان سے ملتے جلتے بعض موضوعات پر گفتگو اہل یونان کے زیراٹ تشكیل پانے والے علم کلام میں بھی شروع ہو گئی تھی، پھر بعض موضوعات خصوصیت سے خصائص نبوی، معجزات، معراج، وغیرہ پر کلام علیحدہ کتب کی صورت میں بھی شروع ہوا اور ان موضوعات پر لکھی گئی کتب ذخیرہ سیرت کا

-۲۶- سیرت مصطفیٰ، ج ۳، ص ۳۲۶

-۲۷- ایضاً: ج ۳، ص ۳۹۰

-۲۸- ایضاً: ج ۲، ص ۲۳۷

-۲۹- محاضرات سیرت، ص ۳۶۶

ہی حصہ سمجھی گئیں۔ مگر چونکہ ہماری گفتگو اردو سیرت نگاری کے حوالے سے ہے، اس لیے ہم اپنی توجہ برعظم پاک و ہند میں ہونے والے اردو کام پر ہی مرکوز رکھیں گے۔

برعظیم کی عظیم ترین شخصیت شاہ ولی اللہ^ن نے اپنی لازوال تالیف ”جیۃ اللہ البالغة“ میں کلامیات سیرت کے حوالے سے وقیع کام کیا ہے، بلکہ ڈاکٹر محمود احمد غازی کے بقول ایک اعتبار سے اس ساری کتاب کا پورا موضوع ہی کلامیات سیرت ہے۔ اس کتاب میں انہوں نے حضور علیہ الصلوٰۃ والسلام کی سیرت اور سنت کے وہ خائق اور معارف پیان کیے ہیں جو عام انسانوں کی نگاہوں سے اوچھل رہتے ہیں۔ ان خقاں کی بنیاد پر جن کو وہ اسرارِ حدیث کہتے ہیں، شاہ صاحب نے ایک ایسا عقلی اور روحانی نظام مرتب کیا ہے جو اسلامی تاریخ میں اپنی مثال آپ ہے۔ ابھی تک کوئی شاہ ولی اللہ محدث دہلوی کے اس کام میں مزید اضافہ نہیں کرسکا۔ وہ ابھی تک اپنے کام کے فاتح بھی ہیں اور خاتم بھی (۳۰)۔

اس کتاب میں شاہ ولی اللہ نے نبوت کی ضرورت و اہمیت پر بھی کلام کیا ہے، اور اس سلسلے میں اپنی بات کی وضاحت کے لیے انہوں نے فلسفیانہ، تاریخی اور معاشرتی دلائل دیے ہیں۔ ختم نبوت کے فلسفے کو انبیائے کرام علیہم السلام کی تعلیمات کے ارتقا کے طور پر پیش کیا ہے۔ یہ کتاب گو کہ اسرارِ شریعت سے بحث کرتی ہے، مگر اس خاص پہلو سے مباحثت سیرت کی بھی حامل ہے اور اردو ترجمے کی مدد سے یہ اب اردو مباحثت سیرت کا بھی حصہ ہیں۔

شاہ ولی اللہ کے علاوہ بھی اس موضوع پر چھوٹی بڑی کئی کتب موجود ہیں۔ برعظیم پاک و ہند کی ایک اور عقری شخصیت حضرت مجدد الف ثانی رحمہ اللہ کے شہرہ آفاق ”مکاتیب“ میں بھی بہت سے ایسے کلامی پہلوؤں پر مباحثت ملتے ہیں جن کا تعلق سیرت سے ہے، خصوصاً مقام و احترام نبوت، ختم نبوت اور ضرورت نبوت پر حضرت مجدد کا کلام نہایت وقیع اور اپنے عہد کے اسلوب کے حوالے سے انہائی غیر معمولی ہے۔ حضرت مجدد رحمۃ اللہ علیہ نے خاص اس موضوع پر اثبات النبوہ کے عنوان سے ایک رسالہ بھی تالیف فرمایا ہے (۳۱) یہ تمام مباحثت چونکہ اردو میں ترجمہ ہو کر شائع ہو چکے ہیں، اس لیے یہ اردو ذخیرہ سیرت کا حصہ ہیں۔

۳۰۔ ایضاً ص ۲۷۹

۳۱۔ اندازہ ہے کہ یہ رسالہ اثبات النبوہ حضرت مجدد الف ثانی قدس سرہ کی پہلی تصنیف ہے جو ۹۹۰ یا ۹۹۱ھ میں آگرہ کے دوران قیام میں مرتب ہوئی۔ یہ کتاب ادارہ مجددیہ ناظم آباد کراچی سے ۱۳۸۳ھ میں پہلی مرتبہ اصل عربی متن مع اردو ترجمہ شائع ہوئی۔ پھر ادارہ مجددیہ مسجدیہ لاہور نے ۱۳۸۵ھ میں دیگر رسائل کے مجموعے کے ساتھ صرف اصل متن بغیر اردو ترجمہ کے شائع کیا۔

ان کلامی موضوعات کا ایک توسمی پہلو وہ ذیلی عنادین ہیں جن کی بنیاد پر خاص کر عظیم پاک و ہند میں متعدد مکاتب فکر پیدا ہوئے اور فرقہ وارانہ رجشیوں نے سرا بھارا، جو بالآخر خصوصیت کے ساتھ اس خطے کا امتیاز بن گیکیں۔

ان عنوانات میں سے چند ملاحظہ کیجیے:

- ۱ انبیائے کرام کی معصومیت، خصوصاً یہ سوال کہ کیا انبیائے کرام کی معصومیت قبل از نبوت و رسالت بھی ہوتی ہے؟
- ۲ انبیائے کرام کے مجرمات وہی ہوتے ہیں یا کبی؟
- ۳ انبیائے کرام تمام برابر ہیں یا ان میں درجات کا تقاضہ ہے؟ نیز کسی ایک سبب سے کسی نبی کو دوسرے نبی پر فضیلت دینا درست ہے یا نہیں؟
- ۴ نبوت و رسالت میں فرق؟
- ۵ نبوت اگر وہی ہے تو کیا وہ کسی انسان کو عطا کر کے واپس لی جاسکتی ہے؟
- ۶ آپ ﷺ نور ہیں یا بشر؟
- ۷ علم غیب
- ۸ آپ ﷺ کی نظر اور آپ کا مثیل پیدا کرنا اللہ کے لیے ممکن ہے یا نہیں؟

یہ اور اس نوع کے بہت سے ذیلی عنادین اس فضا میں اٹھائے گئے، اور مختلف مکاتب فکر کی جانب سے جواب درجواب کا ایک نہ ختم ہونے والا سلسلہ شروع ہو گیا۔ ڈاکٹر محمود احمد غازی اس سارے سلسلے کو ایک اور نظر سے دیکھتے ہیں، وہ کہتے ہیں کہ میں اس کو محض اتفاق نہیں سمجھتا کہ اس طرح کی مناظرانہ تحریروں میں شدت بر صیر میں انگریزوں کے آنے کے بعد پیدا ہوئی۔ جب یہاں ایسٹ انڈیا کمپنی بر صیر کے بیشتر حصوں پر قبضہ کر کے حکومت قائم کرنے میں کامیاب ہو گئی تو پھر مسلمانوں کے مختلف فرقوں میں یہ مسائل بھی پیدا ہونے لگے اور ایسے ایسے مسائل اور سوالات اٹھائے گئے جو پچھلے بارہ سو سال میں نہیں اٹھائے گئے تھے۔ ہر فریق نے اپنے نقطہ نظر کی تائید میں قرآن پاک سے بھی استدلال کیا، یہ عمل نسبتاً محدود تھا۔ سیرت اور حدیث سے استدلال کی نوبت زیادہ آئی۔ اس کے نتیجے میں ایک مناظرانہ ادب سامنے آیا، جس کی علمی حیثیت کے بارے میں تو سردست کچھ نہیں کہا جاسکتا، لیکن وہ بر صیر کی تاریخ کا ایک اہم حصہ ہے۔ اس کا کم سے کم اتنا فائدہ ضرور ہوا کہ مناظرے اور بحث میں حصہ لینے والے تمام فریقوں کے پیروکاروں کے حلقوں میں سیرت کے بہت سے واقعات معلوم اور متعارف ہو گئے۔ سیرت کے جن واقعات سے کسی خاص بزرگ نے استدلال کیا تو کم سے کم ان کے ماننے والوں اور عقیدت مندوں میں وہ واقعات مشہور و معروف ہو

گئے۔ اس طرح بالواسطہ طور پر اس سارے مناظر انہ ہنگائے کا یہ نتیجہ ضرور ہوا کہ سیرت کا علم نسبتاً زیادہ عام ہو گیا (۲۲)۔ یہ سلسلہ آج بھی جاری ہے۔

اس سلسلے کی چند اہم کتب کے صرف نام ذیل میں درج کیے جاتے ہیں۔ یہ نام مخصوص مثال کے طور پر پیش کیے جا رہے ہیں۔ ان سے مقصود اس موضوع پر کسی قسم کا استقصایاً انتخاب نہیں ہے۔

شah اسماعیل شہید	شاہی الایمان	
احسن ندیم	”بریلوی دیوبندی علماء کے مناظرے“۔	✿
مولانا محمد قاسم نانوتوی	تحذیر الناس	✿
مولانا اشرف علی تھانوی	رسالہ حفظ الایمان	✿
مولانا احمد رضا خاں بریلوی	حسام الحرمين	✿
مولانا خلیل احمد انبیٹھوی	البراهین القاطعہ	✿
مولانا حسین احمد مدñی	شهاب الشاقب	✿
مولانا احمد رضا خاں بریلوی	لغو ناظات	✿
مولانا احمد رضا خاں بریلوی	نفی النفی	✿
مولانا احمد سعید کاظمی	تسکین الخواطر	✿
رضوان بریلوی	جائے الحق	✿
مولانا منظور احمد نعmani	بوارق الغیب	✿

اردو سیرت لگاری کا یہ ایک اہم پہلو ہے، جس پر کافی لٹریچر موجود ہے، البتہ گزشتہ چند دہائیوں میں ایسے موضوعات پر نئی کتب کی آمد کا سلسلہ تھم گیا ہے۔ مختصر کتب اور کتابچوں کی صورت میں تھوڑی بہت چیزیں سامنے آتی رہتی ہیں۔ جس کا اہم سبب یہ ہے کہ عوام الناس میں ان اختلافی مسائل پر پہلی سی گرم جوشی نہیں پائی جاتی۔ نیز اب سیرت طیبہ کے اطلاقی پہلو اور عملی تعلیمات کو جانے کی طرف لوگوں کا رجحان بڑھ رہا ہے۔

پروفیسر ظفر احمد کا طویل سلسلہ مقالات سیرت جو ”شناہی السیرہ“ عالمی میں گزشتہ بارہ برسوں سے تو اتر کے ساتھ شائع ہو رہا ہے، بہت سے ایسے مباحثت کا بھی احاطہ کرتا ہے جن کا تعلق کلامیات سیرت سے ہے۔ حال کے برسوں میں ان موضوعات پر یہ ایک سنجیدہ ترین کاوش قرار دی جاسکتی ہے۔

۵۔ جدلی اسلوب

مطالعہ سیرت کی وسعتوں پر گفتگو کرتے ہوئے مستشرقین اور ان کے حوالے سے مظہر عام پر آنے والے لٹریچر کو بھی نظر انداز نہیں کیا جاسکتا۔ مستشرقین کی اصطلاح ان اہل مغرب کے لیے استعمال ہوتی ہے، جو مشرقی علوم و فنون میں دلچسپی رکھتے ہیں، مستشرقین کی دلچسپی کے کئی میدان ہیں، لیکن سیرت کے حوالے سے جب بات ہوتی ہے تو صرف وہ مغربی محققین مراد ہوتے ہیں جنہوں نے سیرت اور نبی اکرم صلی اللہ علیہ وسلم کے حوالے سے اپنی تحریریں پیش کی ہیں۔

سیرت نگاری میں جدلی اسلوب کی اہمیت مستشرقین کے رویوں پر منحصر ہے۔ چونکہ مستشرقین نے چند صدی پہلے بعض وجوہ سے حد درجے سرگرم ہوتے ہوئے ذاتِ رسالت ماب علیہ السلام کے حوالے سے اعتراضات، اتهامات بلکہ خرافات کا سلسلہ شروع کیا تو مسلم مفکرین، علماء اور محققین نے ان اعتراضات کے جواب میں صحیح صورتِ حال کی وضاحت کی اور جدید اسلوب تحقیق سے کام لیتے ہوئے ان کے اعتراضات کی حقیقت کو واضح کیا۔ یہ سلسلہ آج بھی جاری ہے کیوں کہ آج گو کہ تحریک استہرانگ کو وہ غلبہ حاصل نہیں ہے جو اس سے قبل تھا لیکن اہل مغرب کی جانب سے ذاتِ رسالت ماب علیہ السلام کو نامناسب انداز سے نشانہ بنانے کا سلسلہ آج بھی جاری ہے، چاہے وہ توہین آمیز خاکوں کا سلسلہ ہو، یا فیس بک (Face Book) کے ذریعے مسلمانوں کے جذبات سے کھینچنے کا معاملہ۔ اس بنا پر سیرت طیبہ کا جدلی اسلوب نہ صرف یہ کہ گزشتہ دو دہائیوں سے اردو سیرت نگاری کا اہم حصہ ہے، بلکہ آج کل بھی یہ اہم ترین اور ضروری اسلوب ہے۔

سیرت طیبہ کے حوالے سے کام کرنے والے مستشرقین درحقیقت مختلف اقسام میں تقسیم کیے جاسکتے ہیں۔ بعض تو اول و آخر عیسائی بلکہ پادری ہیں، ان کا مقصد تو واحد ہے اسلام اور پیغمبر اسلام کو نشانہ تقید بنانا۔ ایک گروہ وہ ہے جو عقائد کے اعتبار سے لا دین ہے، وہ کسی کا بھی قائل نہیں، وہ دوسرے مذاہب پر بھی اعتراض کرتا ہے اور اسلام پر بھی تقید اس کے ہاں ملتی ہے، کسی کے ہاں کم، کسی کے ہاں زیادہ۔ تیسرا گروہ ہے، جس نے واقعاً علمی دلچسپی کے سبب مذاہب عالم کا مطالعہ کیا ہے۔ اس گروہ کا انداز فکر یہ ہے کہ یہ اپنے طور پر بات کو سمجھنے کی کوشش کرتا ہے، جو بات سمجھ میں آجائی ہے، اس کی تعریف کرتا ہے، جو اس کے فہم تک نہ پہنچے، اس پر تقید کرتا ہے اور پھر اگر قسمت یا اورتی کرے اور توفیق الہی ساتھ دے تو اس طبقے میں اسلام قبول کرنے کی بھی مثالیں ملتی ہیں۔

مستشرقین کے حوالے سے تحریروں کا آغاز بھی سریں کی ”خطبتو احمدیہ“ سے ہوتا ہے، جو دلیم مور کے جواب میں لکھی گئی، جیسا کہ پہلے ہم ذکر کر چکے ہیں۔ پھر علامہ شبی نے اس پر کام کیا، جو ”سیرت الہی“ کا

حصہ ہے۔ ان کے بعد اردو زبان میں پروفیسر احسان الحق کا کام ”رسول مبین“ کے عنوان سے سامنے آیا۔ یہ کتاب جسے بعد میں سیرت ایوارڈ بھی دیا گیا۔ یہ کتاب اپنے موضوع پر ایک اہم کاؤش کی حیثیت رکھتی ہے جس میں انہوں نے تفصیل کے ساتھ مستشرقین کے مغالطوں کا تجزیہ کیا ہے۔ انہوں نے آغاز میں استشراق و مستشرقین پر بحث کی ہے، پھر سیرت طیبہ کے مختلف اہم واقعات کا ذکر کر کے اس ضمن میں مستشرقین کی جانب سے پھیلائے جانے والے مغالطوں کو بیان کر کے دلائل کے ساتھ مسترد کیا ہے اور مستشرقین کے اٹھائے گئے بہت سے سوالات کے جوابات جدید علمی اسلوب میں دیے گئے ہیں اور اس مقصد کے لیے ذخیرہ استشراق سے بھرپور استفادہ کیا گیا ہے۔ مطالعہ استشراق میں یہ کتاب نہایت فائق مقام کی حامل ہے۔

کتاب خالص عالمانہ اسلوب میں لکھی گئی ہے اور مفصل حوالہ جات سے مزین ہے۔^(۳۲)

اسی طرح ۱۹۸۲ء میں دارالمحضین، اعظم گڑھ، اٹلیا میں مستشرقین کے موضوع پر ایک بین الاقوامی سینیما منعقد ہوا تھا۔ اس کے مقالات اور رواداد اس موضوع پر بعض دیگر مقالات کے ساتھ چھ جلدوں میں شائع ہوئی، جن کی ترتیب و تدوین کا فریضہ سید صباح الدین عبدالرحمٰن نے انجام دیا۔ یہ مقالات بھی مستشرقین کی جانب سے سیرت طیبہ پر کیے جانے والے کام کا احاطہ کرتے ہیں، اور ان پر علمی اسلوب میں نقد کی بنیاد فراہم کرتے ہیں۔

آئی کی دہائی کے اوائل میں ”ماہانہ نقوش“ نے خیم رسول نمبر تیرہ جلدیوں میں شائع کیا، اس میں دیگر بہت سے اہم موضوعات کے علاوہ مستشرقین پر جناب ڈاکٹر شاراہم کے دو اہم اور طویل مضامین شامل تھے۔ کچھ عرصے بعد جامعہ کراچی سے جناب ڈاکٹر عبدالقار جیلانی نے ”اسلام، پیغمبر اسلام ﷺ اور مستشرقین مغرب کا اندازِ فکر“ کے زیر عنوان پی ایچ ڈی کے لیے مقالہ پیش کیا۔ یہ مقالہ لاہور سے حال ہی میں چھپ کر منظرِ عام پر آچکا ہے^(۳۳)۔ یہ کتاب مطالعہ استشراق میں نہایت اہمیت کی حامل ہے۔ اس کتاب میں نہ صرف یہ کہ تحریک استشراق کا پس منظر بیان کیا گیا ہے، بلکہ آغازِ اسلام ہی سے عیسائی حکومتوں کی مداخلت اور اسلامی فتوحات پر چرچ اور مغرب کے رد عمل کے حوالے سے تفصیلات ذکر کی ہیں۔ فاضل محقق نے مستشرقین کے اندازِ تحقیق اور اسلوب استدلال پر بھی تفصیل سے روشنی ڈالی ہے اور ان کے خاص طریقہ کار یعنی صحیح حقائق کو دلائل کے ساتھ واضح کیا ہے۔ یہ کتاب اپنے موضوع پر خصوصیت کے ساتھ اردو وال اردو خواں طبقے کے لیے نہایت معلوماتی اور مستند مأخذ کی حیثیت رکھتی ہے۔

۳۲۔ محمد احسان الحق سلیمانی، رسول مبین، لاہور، مقبول اکیڈمی، ۱۹۹۳ء، ص ۶۷

۳۳۔ ڈاکٹر عبدالقار جیلانی، اسلام، پیغمبر اسلام اور مستشرقین مغرب کا اندازِ فکر، بیت الحکمت، لاہور، تیسم کار کتاب سرائے اردو بازار، لاہور

اسی طرح پیر کرم شاہ الا زہری نے سیرت پر ”ضیاء النبی“ کے نام سے مفصل کام کیا ہے، جو سات جلدیں پر مشتمل ہے، اس کی دو جلدیں مستشرقین کے حوالے سے ہیں۔ یہ دونوں جلدیں علامہ عبدالرسول ارشد کے قلم سے ہیں۔ مطالعہ سیرت کا یہ ایک وقیع پہلو ہے، جس کے تحت غیر مسلم مفکرین کے خیالات کا جائزہ لے کر ان پر نقد کیا گیا ہے۔

عبدالستار غوری کی کتاب ”محمد رسول اللہ ﷺ“ کے بارے میں بابل کی چند پیشین گوئیاں، ”بھی اسی اسلوب کی ایک نئی کتاب قرار دی جا سکتی ہے، گواں سے قبل اس موضوع پر کمی وقیع کام سامنے آچکے ہیں، خصوصاً علامہ چڑیا کوٹی کی ”بشری“ اپنے موضوع کی اردو میں پہلی جامع کتاب شمار ہوتی ہے، جس میں بنی کریم ﷺ کی بعثت کی پیشین گوئیوں کے بارے میں تمام مذہبی کتب کا جائزہ لیا گیا ہے۔ عبدالستار غوری کی کتاب اس سلسلے کی جدید ترین کتاب ہے جس میں انہوں نے اپنے موضوع کو بابل کے مطالعے تک محدود رکھا ہے اور چھ ابواب میں رسول اکرم ﷺ کے بارے میں بابل کی پیشین گوئیاں مکمل حوالہ جات اور انگریزی تیکست کے ساتھ مرتب کی ہیں (۳۵)۔

مستشرقین عام طور پر نبی کریم ﷺ کی حیات مبارکہ اور سیرت طیبہ پر اعتراضات کے لیے جن موضوعات کا سہارا لیتے ہیں ان میں امہات المؤمنین کا موضوع ان کا نہایت پسندیدہ ہے۔ اسلامیہ کالج، لاہور کے شعبہ اسلامیات کے استاد ظفر علی قریشی مستشرقین کے حوالے سے انگریزی میں نہایت مبسوط تالیف کے مولف ہیں۔ ان کی ایک تالیف امہات المؤمنین کے حوالے سے اردو میں بھی حال ہی میں شائع ہوئی ہے۔ کتاب میں مؤلف نے چھ ابواب میں رسول اکرم ﷺ کی خانگی و عائلی زندگی اور ازواج مطہرات کے ساتھ تعلق کے ان پہلوؤں کا جامعیت کے ساتھ تحقیق اسلوب میں احاطہ کیا ہے جن کو مستشرقین اعتراضات کی بنیاد بنتے ہیں اور چونکہ کتاب مستشرقین کے اعتراضات کے جواب میں لکھی گئی ہے، اس بنا پر اس میں جگہ جگہ بابل کے بیانات سے استشهاد کے ساتھ ساتھ مستشرقین کے بعض اعتراضی اور انصاف پسندانہ خیالات کو بھی پیش کیا گیا ہے۔ اپنے موضوع پر گرفت اور اسلوب تحقیق کے لحاظ سے یہ کتاب نہایت مفید اور نمایاں مقام کی حامل ہے (۳۶)۔

عربی میں مناهج المستشرقین فی الدراسات العربية الاسلامیہ کے نام سے کچھ عرصے پہلے دو جلدیں میں مستشرقین کے کام کے مختلف پہلوؤں کے حوالے سے ایک کتاب عالم عرب سے شائع ہوئی تھی، جس کا خلاصہ اور اردو ترجمہ ڈاکٹر محمد ثناء اللہ ندوی کے قلم سے شائع ہوا ہے، اس میں دوسرے موضوعات کے

۳۵۔ عبدالستار غوری، محمد رسول اللہ ﷺ کے بارے میں بابل کی چند پیشین گوئیاں، لاہور، المورود، ۲۰۱۰ء، ص ۱۵۱

۳۶۔ ظفر علی قریشی، امہات المؤمنین اور مستشرقین، لاہور، ضیاء القرآن پہلی کیشن، ۲۰۱۰ء، ص ۲۵۲

علاوه سیرت نبوی اور مستشرقین کے عنوان سے ایک مقالہ بھی شامل ہے جس میں ملکمری واث کے افکار و خیالات کا جائزہ لے کر اس پر تقدیم کی گئی ہے اور واث کے طریقہ استدلال کا بھی تجزیہ پیش کیا گیا ہے۔^(۲۷)

۶- درایتی اسلوب

اردو سیرت نگاری میں درایتی اسلوب کی جھلکیاں بھی نظر آتی ہیں۔ اس اسلوب سے اصولاً تو اردو کیا ہر زبان میں لکھنے والے سیرت نگاروں کو حد درجے اختنا کرنا چاہیے مگر روایتی اسلوب کے ساتھ ساتھ درایتی اسلوب پر سیرت نگاروں خصوصاً اردو سیرت نگاروں کی توجہ کم کم محسوس ہوتی ہے۔ لیکن اس کے باوجود اس فن سے اختنا کی مثالیں سر سید احمد خاں سے لے کر عہد حاضر کے سیرت نگاروں تک مسلسل نظر آتی ہیں۔

سر سید احمد خاں نے ”خطباتِ احمدیہ“ میں بہت سے واقعات کی توضیح تتفیق میں فن درایت سے کام لیا ہے اور متعدد واقعات کا مقام متعین کرنے میں انہوں نے روایت پر درایت کو ترجیح بھی دی ہے۔

دبستان سر سید کا دوسرا اہم نام علامہ شبیل نعماں^{صلی اللہ علیہ وسلم} کا ہے، جو اپنے کام کی وسعت، تنوع اور امتیاز کی وجہ سے خود ایک دبستان کا درجہ رکھتے ہیں۔ علامہ شبیل نے ”سیرت النبی ﷺ“ میں بہت سے امور میں فن درایت کو پیش نظر رکھا ہے اور اس کی بنیاد پر واقعات سیرت میں قطابن اور ترجیح کی کوشش کی ہے۔

اس سلسلے کا ایک اہم نام مولانا محمد اسماعیل آزاد کا ہے، جن کا کام بہت زیادہ متعارف نہیں ہو سکا۔ ان کی مطبوعہ چیزیں بھی مقدار میں زیادہ نہیں ہیں، اس وجہ سے اہل سیرت ان سے زیادہ متعارف نہیں ہیں۔ مولانا اسماعیل آزاد نے اپنی کتاب ”خیر البشر^{صلی اللہ علیہ وسلم}“ میں روایت کے ساتھ ساتھ درایت سے بھی کام لیا ہے اور متعدد مقامات پر اس اصول کے تحت تفصیلی بحث کی ہے۔ ان کی یہ بحثیں روایت کے ساتھ ساتھ فن درایت پر ان کی مضبوط گرفت کا ثبوت ہیں۔ خصوصیت سے غزوہ خیبر کے حوالے سے ان کے مباحث اور فائح خیر کی حیثیت سے مختلف روایات کا محکمہ قابل مطالعہ ہے۔^(۲۸)

مولانا سید ابوالاعلیٰ مودودی^{رحمۃ اللہ علیہ} کی کتاب ”سیرت سرور عالم^{صلی اللہ علیہ وسلم}“ میں بھی درایت کے مظاہر نظر آتے ہیں۔ بہت سے واقعات کے ذیل میں وہ فن درایت کے اصولوں کے تحت کلام کرتے ہیں اور اپنے موقف کی تائید میں اصول درایت کو پیش کرتے ہیں۔ خصوصیت کے ساتھ حضرت موسیٰ اور عیسیٰ علیہما السلام کے حالات میں اور بائبل کی تعلیمات پر نقد کرتے ہوئے جگہ جگہ فن درایت سے استفادہ نظر آتا ہے۔^(۲۹) اسی طرح

۳۷۔ ندوی، محمد شاہ اللہ، ذاکر، علوم اسلامیہ اور مستشرقین، لاہور نشریات، ۲۰۰۹ء، ص ۱۵۵

۳۸۔ مولانا محمد اسماعیل آزاد، سیرت سرور عالم^{صلی اللہ علیہ وسلم}، کراچی، مکتبہ معارف الحنفی، س، ن، ص ۹۰

۳۹۔ مولانا سید ابوالاعلیٰ مودودی، سیرت سرور عالم^{صلی اللہ علیہ وسلم}، ادارہ ترجمان القرآن، لاہور، ۱۹۷۸ء، ج اول، ص ۵۳۸، وابعده

بخارا راہب کے واقعے میں بھی درایت کے اصولوں کا استعمال نظر آتا ہے^(۲۰)۔ مولانا جعفر شاہ پھلواروی کی ”پیغمبر انسانیت علیہ السلام“، بھی اس حوالے سے اہم کتاب تجھی جاتی ہے۔ اس کتاب میں جہاں مولانا پھلواروی نے واقعات سیرت کا پس مظہر بیان کیا ہے، ان کی حکمتوں اور وجہات پر روشنی ڈالی ہے، وہیں بعض مقامات پر فن درایت سے بھی استفادہ کیا ہے۔ صلح حدیبیہ کے موقع پر صلح نامہ کی تحریر کا احوال بیان کرتے ہوئے خاص طور پر اس اسلوب کی جھلک نظر آتی ہے^(۲۱)۔

حکیم محمود احمد ظفر کی کتاب ”سیرت خاتم النبیین علیہ السلام“ کا ذکر تالیفی/سواخی اسلوب میں آچکا ہے، مگر اس کتاب میں بھی فن درایت کا استعمال متعدد مقامات پر دکھائی دیتا ہے^(۲۲)۔

اسلوپ درایت کے بعض مظاہر قاضی عبدالدائم دائم کی تالیف ”سید الوری“ میں بھی نظر آتے ہیں۔ یہ کتاب بھی کئی پہلوؤں سے اہم ترین کتاب ہے کہ اس میں تحقیقی اسلوب کے ساتھ ساتھ بعض کلامی پہلوؤں پر بھی گفتگو کی گئی ہے اور فن درایت سے بھی استفادہ کیا گیا ہے^(۲۳)۔

اس موضوع پر حال ہی میں سیرت پر تفصیل سے قلم اٹھانے والے پروفیسر ظفر احمد کے ہاں بھی بعض عمدہ مثالیں نظر آتی ہیں۔ پروفیسر صاحب کا کام کئی حوالوں سے تنوع رکھتا ہے، اس بنا پر اس مقامے میں متعدد مقامات پر ان کا ذکر آچکا ہے۔

۷۔ تحقیقی و تجزیاتی اسلوب/مغربی اسلوب تحقیق/قابلی مطالعی اسلوب

آج اردو سیرت نگاری کا اہم ترین امتیازی پہلو تحقیقی و تجزیاتی اسلوب ہے جس میں بے شمار کتب سامنے آچکی ہیں اور یہ سلسلہ الحمد للہ جاری ہے۔ اس اسلوب کی ابتداء سر سید احمد خان کی کتاب ”خطبات احمدیہ“ سے ہوتی ہے۔ ان سے پہلے یہ اسلوب اردو سیرت نگاری میں موجود نہیں تھا۔ سر سید ہی وہ پہلے محقق اور اہل قلم ہیں جنہوں نے اردو سیرت نگاری کو تحقیق اور تجزیے کے ساتھ ساتھ مطالعہ استشراق سے بھی روشناس کر لیا۔ اس سے قبل مسلمان اہل قلم کی جانب سے مغربی فکر اور اسلام کے بارے میں ان کے طرز عمل کو جاننے کی کوئی کوشش نظر نہیں آتی۔ سر سید نے سب سے پہلے مغربی اصول تحقیق کو سامنے رکھتے ہوئے اصل مأخذ سیرت سے مباحث سیرت کو منقح و مدلل انداز میں پیش کرنے کی سعی کوشش کی۔ سر سید کی یہ کوشش

-۲۰۔ ایضاً: ج، ص ۳۱۳۷۸

-۲۱۔ مولانا محمد جعفر شاہ پھلواروی، ”پیغمبر انسانیت علیہ السلام“، لاہور، ادارہ ثقافت اسلامیہ، ۱۹۹۰ء، ص ۳۳۲

-۲۲۔ حکیم ظفر محمود احمد، ”سیرت خاتم النبیین“، لاہور، تخلیقات، ۱۹۹۶ء، ص ۹۳۶، چنانچہ ملاحظہ کیجیئے: ص ۱۳۵، ص ۱۵۸ و مابعد، ص ۴۰۳

-۲۳۔ قاضی عبدالدائم، ”سید الوری“، لاہور، برائٹ بکس، ۱۹۹۸ء

اس اعتبار سے کامیاب ترین کوشش کی جا سکتی ہے کہ ان کے بعد یہ سلسلہ نہ صرف شروع ہوا بلکہ اردو سیرت نگاری کو عروج تک پہنچانے میں اس اسلوب اور اس اسلوب میں لکھی گئی کتب نے نمایاں کردار ادا کیا۔ البتہ اس کاوش کے دوران اور اپنی دیگر تحریریوں میں موجود تفردات اور دیگر اہل علم اور مسلمان فکریں کے مسلمہ خیالات کے بر عکس افکار اور نظریات کے اظہار کی وجہ سے سر سید کی یہ کاوش اس درجے میں پذیرائی حاصل نہیں کر سکی جس کی وہ اولیت کی وجہ سے حق دار تھی۔ سر سید کا کام اس حوالے سے بھی اہمیت کا حامل ہے کہ انہوں نے اردو میں پہلی بار اصول سیرت نگاری پر بھی قلم اٹھایا اور مآخذ سیرت پر بحث کی اور ان موضوعات پر محققانہ انداز میں اظہار خیال کیا۔

سر سید کے بعد اس اسلوب میں مباحث سیرت پر داد تحقیق دینے والے اہل علم کی ایک طویل فہرست ہے جن میں چند نام تو اس قدر بلند ہیں کہ وہ اپنے مقام پر بجائے خود ایک دبستان کی حیثیت رکھتے ہیں۔ ان میں سب سے نمایاں نام علامہ شبی نعمانی کا ہے، مگر ان کے معاصر علامہ قاضی محمد سلیمان منصور پوری کی کاوش ”رحمۃ اللعالمین“ بھی اس اسلوب کی نمایاں ترین کاوش ہے۔ ”رحمۃ اللعالمین“ نہ صرف یہ کہ اردو سیرت نگاری میں تحقیقی و تجربیاتی اسلوب کی حامل ہے، بلکہ اس کتاب نے پہلی بار اردو سیرت نگاری میں تقاضی مطالعے کا رجحان متعارف کرایا اور سر سید احمد خاں نے ”خطبات احمدیہ“ میں باہم سے استفادے کی جو روشن اختیار کی تھی اسے زیادہ با معنی انداز میں زیادہ وسعت کے ساتھ علامہ منصور پوری نے ”رحمۃ اللعالمین“ میں اختیار کیا۔ علامہ سید سلیمان منصور پوری کی کتاب اس بنا پر بھی زیادہ مقبولیت کے منصب پر فائز ہوئی کہ اس میں سر سید کی طرح تفردات اور انفرادی آراء سے بھی احتراز نظر آتا ہے۔ اس لیے ان کی کتاب ہر طبقہ فکر میں یکساں مقبول نظر آتی ہے۔

دبستان سر سید کی ایک نمایاں شخصیت علامہ شبی نعمانی کی ہے۔ انہوں نے تحقیق اور تجزیے کی روایت کو کامیابی پر نہ صرف یہ کہ آگے بڑھایا، بلکہ تحقیقی سیرت نگاری میں اپنے علم و فضل کو سوکھا سے باہم ہر عروج پر پہنچا دیا۔ ”سیرت النبی ﷺ“ اور ”رحمۃ اللعالمین“ ایک ہی زمانے میں لکھی گئیں، دونوں تحقیقی اور تجزیاتی اسلوب کی حامل ہیں اور اردو سیرت نگاری میں رجحان ساز حیثیت رکھتی ہیں، مگر دونوں کا اسلوب نمایاں طور پر اپنی انفرادیت رکھتا ہے۔ اگر ”سیرت النبی“ دماغ سے تحریر کی گئی ہے تو ”رحمۃ اللعالمین“ دل کی صد انصاف رکھتا ہے۔

جدید سیرت نگاری کو تحقیقی اسلوب سے بازروت کرنے کا جو فریضہ اس زمانے میں ڈاکٹر محمد حسید اللہ رحمہ اللہ نے سرانجام دیا وہ نہایت غیر معمولی ہے۔ ان کی اسی خدمت کے سبب اہل علم نے بجا طور پر انہیں مجدد علم سیرت کا لقب عطا کیا۔ ڈاکٹر صاحب نے خاص طور پر ان پہلوؤں کی طرف توجہ دی جو بات واضح نہ ہونے

کی وجہ سے مشکلات سیرت کا حصہ رہے ہیں۔ ڈاکٹر صاحب ان موضوعات پر مسلسل لکھتے رہے اور اپنی تحقیقی آراء کو قارئین کے سامنے پیش کرتے رہے۔ ڈاکٹر محمد حمید اللہ کے اسلوب کو سمجھنے کے لیے ایک مثال کافی ہے۔ بنی کریمہ ﷺ نے بحیرت جہش کے سلسلے میں نجاشی کو جو خط تحریر فرمایا تھا وہ حضرت عمر بن امیہasperri کے ذریعے بھیجا گیا۔ جب آپ نے پہلی بار عمر بن امیہasperri کو نجاشی کے دربار میں بھیجا تو وہ اس وقت تک مسلمان نہیں ہوئے تھے۔ حضور ﷺ کے ساتھ ان کا تعلق اور دوستی قبول اسلام سے پہلے کی تھی۔ عام طور پر محدثین اور سیرت نگاروں نے اس پر غور نہیں کیا تھا کہ عمر بن امیہasperri کو اس کام کے لیے کیوں منتخب کیا جاتا رہا؟ کسی نے نہیں سوچا کہ اس انتخاب کی کوئی خاص وجہ ہو سکتی ہے۔ بعد کے اہل علم نے جب اس پر غور کیا تو پتا چلا کہ نجاشی زمانہ کم سنی میں اپنے اقتدار سے محروم کیے جانے کے بعد امیرasperri قبلہ کے سردار کے ہاں پناہ گزیں ہوئے تھے، جو عمر بن امیہasperri کے والد تھے اور نجاشی نے ان کے ساتھ بچپن کے تقریباً دس بارہ سال بسر کیے تھے۔ تفصیل سے معلوم ہوا کہ رسول اللہ ﷺ عمر بن امیہasperri کو نجاشی کے دربار میں بھیجنہ کیوں پسند فرماتے تھے۔ ڈاکٹر محمد حمید اللہ نے اپنی تحریروں میں ایسے بہت سے حوالے پیش کیے ہیں اور سیرت طیبہ کے بہت سے واقعات اور متعلقات سیرت کے بہت سے پہلوؤں کو باہم مربوط کرنے کے ساتھ ساتھ مشکلات سیرت کو حل کرنے میں وقوع خدمت انجام دی ہے^(۳۴)۔

مگر ڈاکٹر صاحب کی زیادہ تر تحریریں اردو کے علاوہ دوسری زبانوں میں ہیں، اس بنا پر وہ ہمارے موضوع سے خارج ہیں۔ اردو میں ڈاکٹر صاحب کی جو تحریریں ہیں میں میر ہیں ان میں سے چند یہ ہیں:

”رسول اکرم ﷺ کی سیاسی زندگی“ یہ کتاب اپنے موضوع پر اردو میں سب سے اہم کاؤش کا درجہ رکھتی ہے۔ یہ کتاب چونکہ فاضل محقق کے چند مضامین کا مجموعہ ہے، مستقل بالذات کتاب نہیں ہے، اس بنا پر خواہش ہوتی ہے کہ کاش اس موضوع پر ایک مرتب کتاب ڈاکٹر محمد حمید اللہ کے قلم سے نکلتی تو خاصے کی چیز ہوتی^(۳۵)۔

”عہد نبوی“ کے میدان جنگ“ اپنے موضوع پر اردو میں یہ پہلی کاؤش قرار دی جا سکتی ہے۔ اردو

-۸۲- محاضرات سیرت، ص ۹۶، ڈاکٹر صاحب نے یہ واقعہ بعض اہل علم کے حوالے سے تحریر کیا ہے، یہ بات اصل میں ڈاکٹر محمد حمید اللہ نے پہلی بار پیش کی ہے۔

-۸۳- ڈاکٹر محمد حمید اللہ، رسول اکرم ﷺ کی سیاسی زندگی، کراچی، دارالافتخار، ۲۰۰۳ء، ص ۳۹۸

اس کتاب کا پہلا ایڈیشن اٹھیا سے ۱۹۵۰ء میں شائع ہوا تھا، بعد میں اضافوں اور مکمل کی نظر ٹانی کے بعد اردو اکیڈمی کراچی سے ۱۹۷۲ء میں اس کا اہم ایڈیشن شائع ہوا۔ اس کے بعد بھی اس کے کئی ایڈیشن شائع ہوئے۔ یہ کتاب مسلسل شائع ہو رہی ہے۔

سیرت نگاری میں اسے اہم کاوش کا درجہ حاصل ہے۔ اس کی ایک اہم خوبی یہ ہے کہ فاضل محقق^{۲۱} نے بہت سے مقامات کا خود جا کر مشاہدہ کیا اور اپنی معلومات سے قارئین کو آگاہ کیا ہے۔^(۲۱)

ڈاکٹر خالد علوی کی تالیف ”انسان کامل“ تحقیقی اسلوب کی ایک اہم کتاب ہے، اس کتاب میں بہت سے ایسے مباحث اور سیرت طیبہ کے عنوانات پر تحقیقی اسلوب میں گفتگو کی گئی ہے جن پر اس سے قبل زیادہ مرتب انداز میں مواد دستیاب نہیں تھا۔ مثلاً رسول اللہ ﷺ کی حیثیت متفق، بحیثیت سپاہ سالار، بحیثیت خلیف۔ اسی طرح آپ ﷺ کی خانگی زندگی، آپ ﷺ کی سیاسی زندگی وغیرہ۔ یہ کتاب متعلقہ مباحث سیرت کے سلسلے میں جدید روحانات سے بھی بحث کرتی ہے اور سیرت طیبہ، اسوہ حسنہ کے امتیاز کو جدید اسلوب میں دلائل اور تقابلی مطالعے کے ذریعے نمایاں کرتی ہے۔^(۲۲)

۸- ادبی اسلوب

سیرت کے واقعات کو خالص ادبی اسلوب میں پیش کرنے کو اردو سیرت نگاری کا ادبی اسلوب کہہ سکتے ہیں۔ یہ اسلوب اردو سیرت نگاری کا بہت اہم حصہ ہے۔ اس اسلوب کے دو پہلو ہیں، ”نظم اور نثر“ ادبی سیرت نگاری کی روایت عربی میں بھی موجود ہے، فارسی میں کافی توانا ہے اور فارسی سے ہی یہ روایت اردو میں منتقل ہوئی ہے۔

اردو سیرت نگاری میں ادبی مظاہر کے دو بنیادی حصے ہیں، ایک تو نثر کے وہ مسلم ادبی اسالیب جو اردو میں مروج ہیں، انہیں اہل سیر نے سیرت نگاری کے لیے بھی استعمال کیا، ان میں ایک ادبیت سے بھرپور انشائی اسلوب ہے، دوسرا ناول اور کہانی کا انداز۔ سیرت طیبہ پر ادبی اسلوب میں بھی لکھا گیا ہے، بعض بڑے ادیبوں نے قلم اٹھایا تو ان کے قلم سے سیرت طیبہ پر بھی شاہ کار سامنے آئے۔ مولانا ابوالکلام آزاد جیسے اہل قلم کی تحریریں تحقیق سے زیادہ ادبی لطافت کے سبب پسند کی جاتی ہیں۔ البتہ ان کا تحقیقی پہلو بھی توجہ طلب ہے، تاہم اردو میں ادبی حوالے سے نمائندہ ترین کتب میں مولانا مناظر احسن گیلانی کی ”النبی الخاتم“ ہے، جو اپنے موضوع پر بھی آج تک خاتم کا درجہ رکھتی ہے۔ مولانا ولی رازی کی تحقیق ”ہادی عالم“ اردو ادبیات سیرت میں منفرد مقام رکھتی ہے۔ یہ کتاب اپنے موضوع پر بے مثال کاوش کاوش تسلیم کی گئی ہے، جس کا ہر

۲۲۔ ڈاکٹر محمد حمید اللہ، عہد نبوی کے میدان جگ، لاہور، ادارہ اسلامیات، ۱۹۸۲ء، ص ۱۰۲

اس کا ایک ایڈیشن تدوین و اضافے کے ساتھ ڈاکٹر محمد میاں صدیقی کی کاوش سے اسلام آباد سے شائع ہوا ہے۔ تقریم

کارملت پبلیکیشنز، فیصل مسجد، ۱۹۹۸ء، ص ۱۸۰

۲۳۔ خالد علوی، انسان کامل، لاہور، افیصل ناشران، ۲۰۰۳ء

ہر لفظ اردوئے معرا میں ہے، یعنی پوری کتاب بے نقط ہے^(۴۸)۔ ادبی اصناف میں ناول کو نمایاں اہمیت حاصل ہے۔ بعض اہل قلم نے بھی سیرت نگاری کے لیے بھی اس اسلوب کو اختیار کیا ہے۔ اردو میں پہلا سیرتی ناول عبد الحکیم شرر کا ”جویاۓ حق“ ہے۔ مولانا عبد الحکیم شرر اسلامی موضوعات کے حوالے سے تاریخی ناول نگاری کے بانی کی حیثیت رکھتے ہیں، ان کا یہ ناول ان کے اسلوب تحریر کی عکاسی کرتا ہے^(۴۹)۔ دوسرا ناول صادق حسین صدیقی کا ”آنکاب عالم“ ہے۔ قیام پاکستان کے بعد اس سلسلے کا اہم ترین ناول ماہر القادری کا ”دریقیم“ ہے، جو ۱۹۲۹ء میں شائع ہوا۔ یہ اسی موضوع پر اہم ترین تصنیف ہے، جس میں عام اسلوب سے ہٹ کر مبالغہ اور تخيالاتی اسلوب سے پہیز کیا گیا ہے۔ اس ناول کی یہی خوبی اسے نہ صرف یہ کہ اس اسلوب میں لکھی گئی دیگر تحریروں سے نمایاں کرتی ہے بلکہ اس کا اسلوب بیان سیرت کے تقدس کو بھی مجرور نہیں ہونے دیتا^(۵۰)۔ ایک ناول آغاز اشرف کے قلم سے ”طاائف“ کے نام سے ہے۔

ناول کے علاوہ اردو کے مسلم ادیبوں نے جب سیرت نگاری کے میدانِ سعادت میں قدم رکھا تو ان کے قلم سے نکلنے والے شے پارے اردو سیرتی ادب کے بھی شے پارے شمار ہوئے۔ ان اہل ادب میں مولانا ابوالکلام آزاد، عبدالماجد دریا بادی اور مولانا مناظر احسن گیلانی جیسے صاحب اسلوب ادیب بھی ہیں، جن کا ادبی مقام اردو ادب میں مسلم ہے^(۵۱)۔ اردو کے چند مسلم صاحب طرز ادیبوں کے چند اقتباسات پیش خدمت ہیں:

مولانا ابوالکلام آزاد

رات ليلة القدر بنی ہوئی نکلی اور خیبر من الف شهر کی بانسری بجائی ہوئی ساری دنیا میں بھیل گئی۔
موکلان شب قدر نے مِنْ كُلِّ أَمْرِ سَلَامٍ^(۵۲) کی تسبیح بچھا دیں۔ ملائیکان ملائے الاعلیٰ نے تَنَزَّلُ الْمَلِئَكَةُ

-۴۸- مولانا ولی رازی، ہادی عالم، کراچی، دارالعلوم، ۱۹۸۲ء، ص ۳۱۶

-۴۹- مولانا عبد الحکیم شرر، مجلس علم و ادب، راولپنڈی، اگست ۱۹۹۳ء، ص ۵۹۵

-۵۰- ماہر القادری، دریقیم، لاہور، القمر ایٹر پرائز ۲۰۰۲ء، ص ۲۵۶

یہ کتاب سب سے پہلے ۱۹۲۹ء میں شائع ہوئی تھی، اس ایڈیشن میں اس کے صفحات ۲۰۰ تھے۔

-۵۱- رقم نے اردو کے سیرتی ادب کے ساتھ کے قریب نمایاں اہل قلم کی تحریروں کے اقتباسات سیرت پارے کے عنوان سے ماہنامہ تعمیر افکار کی ایک خاص اشاعت میں جمع کیے ہیں۔ شائع کردہ کراچی، زوار اکیڈمی پبلی کیشنز، ۲۰۱۰ء، ص ۹۳

وَالرُّوحُ فِيهَا^(۵۳) کی شہنایاں شام سے بجائی شروع کر دیں۔ حوریں بِسِادِنِ رَبِّهِمْ کے پروانے ہاتھوں میں لے کر فردوس سے چل کھڑی ہوئیں اور ہیَ حَتَّیَ مَطْلَعِ الْفَجْرِ^(۵۴) کی میعادی اجازت نے فرشگان مغرب کی دنیا میں آنے کی رخصت دے دی۔ تارے نکلے اور طلوع ماہتاب سے پہلے عرویں کائنات کی مانگ میں موئی بھر کر غائب ہو گئے۔ چاند نکلا اور اس نے فضائے عالم کو اپنی نورانی چادر سینیں سے ڈھک دیا۔ آسمان کی گھونمنے والی قوسیں آپ اپنے مرکز پر ٹھہر گئیں۔ بروج نے سیاروں کے پاؤں میں کیلیں ٹھونک دیں۔ ہوا جبش سے، افلک گردش سے، زمین چکر سے، دریا بہنے سے رک گئے اور کارخانہ قدرت کسی مقدس مہمان کا خیر مقدم کرنے کے لیے رات کے بعد اور صبح سے پہلے بالکل خاموش ہو گیا۔ انتظام و اہتمام کی تکان نے چاند کی آنکھوں کو جھپکا دیا، نیم سحری کی آنکھیں جوش خواب سے بند ہونے لگیں۔ پھولوں میں نکہت، کلیوں میں خوش بو، کونپلوں میں بوجو خواب ہو گئی۔ درختوں کے مشام خوش بوئے قدس سے ایسے مجکے کہ پتا پتا منور ہو کر سر بہ سجود ہو گیا۔ ناقوس نے مندروں میں بتوں کے سامنے سر جھکانے کے بہانے آنکھ جھپکائی۔ برہمن سجدے کے حیلے سربہ زمین ہو گیا۔ غرض یہ کہ کائنات کا ذرہ اور قطرہ قطرہ ایک منٹ کے لیے غیر متحرک ہو گیا۔ اس کے بعد وہ منٹ آگیا، جس کے لیے یہ سب انتظارات تھے۔ فرشتوں کے پرے خوشیوں سے بھرے آسمانوں سے زمین پر اترنے لگے اور دنیا کے جمود میں ایک بیدار انقلاب پوشیدہ طور پر کام کرتا ہوا نظر آنے لگا^(۵۵)۔

مولانا عبد الماجد دریا بادی

تو آن پڑھ ہے اور حروف و کتاب سے نآشنا، لیکن تیری عظمت کی گواہی دینے والے وہ ہوں گے، جنہیں ناد اپنے علم و فضل پر اور دعویٰ اپنے کمال فن کا ہوگا۔ کچھ لوگ تیرے اقوال اور ملغوظات کی جمع و تحقیق اور ان کی شرح و تفسیر میں اپنی اپنی عمریں بسر کریں گے اور بخاری و مسلم ابن حجر و ابن جوزی کی طرح حدیثین کے گروہ میں محشور ہونا اپنے لیے باعث فخر سمجھیں گے۔ ایک گروہ تیرے بتائے ہوئے احکام کی جانچ پڑتاں اور ان سے استنباط جزئیات کی خاطر اپنی زندگیاں وقف کر دے گا اور ابوحنیفہ و شافعی، مالک و ابویوسف، نجاشی

-۵۳- القدر: ۲

-۵۴- القدر: ۵

۵۵- محمد خالد متن، جب حضور آئے، لاہور، فتح پبلشرز، ۲۰۰۱ء، ص ۲۳ تا ۲۴

وہ مرتی کے مثل افتاد ترقیت کو اپنے لیے باعثِ سعادت خیال کرے گا۔ ایک جماعت تیری باطنی تعلیمات کی دل دادہ ہو کر راہِ سلوک و مجاہدے میں پڑ جائے گی اور کتنے ہی جنید و شبی، جیلانی^۱ و اجیری، تیری ہی مشعل سے اپنے اپنے چراغ نسلًا بعد نسل جلاتے رہیں گے۔ رومی^۲ و سعدی^۳، حافظ و سناجی، اکبر و اقبال، اپنے شاعرانہ کمالات کو تیری غلامی پر شار کر دیں گے۔ ابو حامد غزالی^۴ اور ولی اللہ دہلوی^۵ اپنی سربلندی تیرے ہی بتلائے ہوئے حقوق و اسرار کی تشریح و ترجیمانی میں سمجھیں گے۔ اور رازی و طوسی، فارابی و ابن سینا کو عقل و دلیل کے طوفان میں اگر پناہ کہیں ملے گی تو تیرے ہی دامن کے سامنے میں (۵۶)۔

مولانا سید مناظر احسن گیلانی

یوں تو آنے کو تو سب ہی آئے، سب میں آئے، سب جگہ آئے (سلام ہوان پر) بڑی کٹھن گھڑیوں میں آئے، لیکن کیا سمجھی کہ ان میں جو بھی آیا، جانے کے لیے آیا، پر ایک اور صرف ایک جو آیا اور آنے ہی کے لیے آیا، وہی جو اگنے کے بعد پھر بکھی نہیں ڈوبا، چمکا اور پھر چمکتا ہی چلا جا رہا ہے، بڑھا اور بڑھتا ہی چلا جا رہا ہے، سب جانتے ہیں اور سبھوں کو جانتا ہی چاہیے کہ جنہیں کتاب دی گئی اور جو نبوت کے ساتھ کھڑے کیے گئے، برگزیدوں کے اس پاک گروہ میں اس کا استحقاق صرف اسی کو ہے اور اس کے سوا کس کو ہو سکتا ہے جو پچھلوں میں بھی اس طرح ہے جس طرح پہلوں میں تھا۔ دور والے بھی اس کو ٹھیک اسی طرح پارہے ہیں اور ہمیشہ پاتے رہیں گے، جس طرح نزدیک والوں نے پایا تھا، جو آج بھی اسی طرح پہچانا جاتا ہے اور ہمیشہ پہچانا جائے گا جس طرح کل پہچانا گیا تھا کہ اس کے اور صرف اسی کے دن کے لیے رات نہیں، ایک اسی کا چراغ ہے جس کی روشنی بے داغ ہے (۵۷)۔

اردو نثر کے ساتھ ساتھ نظم میں بھی سیرت نگاری کے مظاہر موجود ہیں، خصوصاً شعرا کی ایک بڑی تعداد نے واقعات سیرت کو نظم کرنے کی سعی کی ہے، اور ان کی کاؤشیں اردو سیرت نگاری کے اہم حصے یعنی ادبی اسلوب کے فروغ کے لیے صرف ہوئی ہیں۔ اس حوالے سے ایک معلوماتی مضمون پروفیسر عبد الجبار شاکر^۸ کے قلم سے ”السیرۃ“ کے شمارہ ۲۰ میں شائع ہو چکا ہے، جس میں ۲۶ منظوم کتب سیرت کا ذکر ہے (۵۸)۔ محتاط اندازے کے مطابق اب تک ۱۰۰ کے قریب کتب سیرت منظوم اسلوب میں شائع ہو چکی ہیں۔ اس سلسلے میں حافظ محمد عارف گھانچی کی مرتب کردہ فہرست بھی لائق مطالعہ ہے، جس میں انہوں نے ۱۲۰ کے لگ بھگ منظوم

۵۶۔ عبدالماجد دریا بادی، سلطان ماحمد بن مختار^۱، لاہور، مقبول اکیڈمی، ۱۹۹۶ء، ص ۶۵-۶۸

۵۷۔ مولانا سید مناظر احسن گیلانی، الہی المأتم، لاہور، مکتبہ رشیدیہ، ۱۳۹۹ھ، ص ۷

۵۸۔ پروفیسر عبد الجبار شاکر، منظوم سیرت نگاری، ایک علمی و تحقیقی جائزہ، شہماہی السیرۃ، ش ۱۹، ص ۳۰۱

کتب سیرت کا احاطہ کیا ہے (۵۹)۔

۹- متصوفانہ اسلوب / سیرت طیبہ کا روحانی پہلو

سیرت نگاری کا ایک مستقل اور جدا گانہ اسلوب متصوفانہ اسلوب ہے، جسے سیرت طیبہ کا روحانی پہلو بھی قرار دے سکتے ہیں۔ حدیث جبراہیل سے مرتبط حیات انسانی کا روحانی پہلو عملی طور پر بھی نہایت اہم مقام رکھتا ہے۔ کارنبوت میں تزکیہ کو نہایت اہمیت حاصل ہے۔ یہی سبب ہے کہ صحابہ اور تابعین کے زمانے سے اس پر تحریر اور غور و فکر کا سلسلہ ہمیں نظر آتا ہے۔ قرآن حکیم نے اس پہلو کو بھی نہایت تفصیل سے مختلف اسالیب میں بیان کیا ہے۔ قرآنی تعلیمات سے متشرع ہوتا ہے کہ انسان کی تمام تر سرگرمیوں کا دار و مدار قلب اور روح پر ہے، یہی بات حدیث میں یوں کہی گئی ہے۔

الا ان فى الجسد مضغة ان صلحت صلح الجسد كله وان فسدت

فسد الجسد كله الا و هي القلب (۶۰)

انسان کے جسم میں ایک گوشت کا ٹکڑا ایسا ہے کہ اگر وہ درست رہے تو پورا جسم درست رہتا ہے، اور اگر وہ خراب ہو جائے اور فاسد ہو جائے تو پورا جسم خراب اور فاسد ہو جاتا ہے، آگاہ رہو! وہ دل ہے۔

حدیث جبراہیل میں جب انجبی (حضرت جبراہیل) نے پوچھا کہ احسان کیا ہے؟ تو آپ ﷺ نے فرمایا:

”إِلَيْكُمْ حُسْنَانِ أَنْ تَعْبُدُ اللَّهَ كَمَا نَعْبُدُ تِرَاهُ فَإِنْ لَمْ تَكُنْ تِرَاهُ فَانْهِ يَرَاكُ“ (۶۱)

احسان یہ ہے کہ تم اللہ کی عبادت اس طرح کرو کہ گویا تم اس کو دیکھ رہے ہو، اس لیے کہ اگر تم اس کو نہیں دیکھ رہے تو وہ تو تمہیں دیکھ ہی رہا ہے۔

یقین اور حضوری کا یہ احساس جب مکمل طور پر بیدار ہو جائے اور انسان ہر وقت یہ محسوس کرتا رہے کہ میں مسلسل اللہ کی نظروں میں ہوں، اللہ تعالیٰ کی چشم بینا مسلسل مجھے دیکھ رہی ہے تو اس سے یقین و ایمان کی اور ہی کیفیت ہو جاتی ہے۔ اس شعور اور یقین کے ساتھ جب عبادت انجام دی جائے گی، تو اس کی کیفیت ہی کچھ اور ہو گی۔ اسی کیفیت کو احسان کہتے ہیں۔ اس کیفیت کا اصل اور معیاری درجہ تو یہ ہے کہ انسان چشم

-۵۹- حافظ محمد عارف گھانمی، فہرست منظم کتب سیرت، شماہی السیرۃ عالمی، اگست ۲۰۱۰ء، ش ۲۳، ص ۲۷۸

-۶۰- محمد بن اسماعیل بن حیاری، الصحیح، بیروت، دار ابن کثیر، ۱۹۸۷ء، ج ۱، ص ۲۸، رقم ۵۲

-۶۱- ایضاً، ج ۱، ص ۲۷، رقم ۵۰

عقیدت سے پشمِ ایمان سے اور پشمِ بصیرت سے اللہ کو دیکھ رہا ہو۔ حقائق خداوندی کا ادراک کر رہا ہو۔ لیکن اگر ادراک کی سطح وہ نہ ہو تو کم از کم یقین کی اتنی سطح ہونی چاہیے کہ انسان یہ محسوس کرے کہ میں مسلسل اللہ کی نظروں میں ہوں۔ یہ احساس اسی وقت ہو سکتا ہے جب دلوں کی صفائی اور پاکیزگی ایک خاص سطح پر پہنچ گئی ہو۔ نفوس کا ترکیہ اتنا ہو چکا ہو کہ انسان کے دل میں غلط خیالات اور احساسات پیدا نہ ہوں^(۲۲)۔

برعظیم کے متصوفانہ سیرتی لٹریچر کا بڑا حصہ تو وہ ہے جو اکابر صوفیائے کرام کی کوششوں کے نتیجے میں سامنے آیا ہے اور وہ کتب چونکہ عربی اور فارسی میں ہیں، اس لیے ان کی معلومات اور مباحث اردو تراجم کے ذریعے اردو کے سیرتی ادب کا حصہ بنے ہیں۔ ان میں ابوالنصر سراج کی ”كتاب الدرع“، ”رسالہ قشیریه“، شیخ علی بھجویری کی ”کشف الجحب“، امام غزالی کی ”احیاء علوم الدین“، مجدد الف ثانی کے ”مکتوبات“ اور متعدد رسائل سیمت اکابر صوفیا کی سوانح اور ملفوظات شامل ہیں۔ مگر ان کتب کا چوں کہ بڑا حصہ تعلیماتِ تصوف پر مشتمل ہے اس لیے ان کتب کا شمار کتب سیرت میں نہیں کیا جاتا، البتہ امام ابن قیم جوزیہ کی زاد المعاド بالاتفاق کتاب سیرت ہے۔ وہ جہاں فقہیاتِ سیرت کی نمائندہ ترین کتاب قرار دی جاسکتی ہے، وہیں یہ روحاںیاتِ سیرت کا بھی بڑا عمدہ بیان کرتی ہے۔ توکل کی حقیقت کیا ہے؟ توکل کس کو کہتے ہیں، توکل کہاں کرنا چاہیے اور کہاں نہیں کرنا چاہیے، کیا ترک اسباب کا نام توکل ہے، اگر ترک اسباب کا نام توکل ہے تو رسول ﷺ نے تو اسباب اختیار فرمائے ابن قیم نے ان سب سوالات سے سیرت کی روشنی میں بحث کی ہے۔ انہوں نے جابجا توکل، صبر اور شکر جیسے خالص روحاںی اور اخلاقی اقدار اور اصولوں پر سیرت نبویؐ کی روشنی میں تفصیل سے کلام کیا ہے^(۲۳)۔ یوں زاد المعاڈ کو روحاںیات سیرت کے سلسلے کی بھی اہم ترین کتاب قرار دیا جاسکتا ہے۔ اپنے اردو ترجمے کے ذریعے یہ کتاب اور اس کے مباحث بھی اردو ذخیرہ سیرت کا حصہ ہیں۔

اردو میں اس کے علاوہ بھی ایسی کتب موجود ہیں اور ایسے موضوعات پر مضامین بھی لکھے گئے ہیں، جنہیں متصوفانہ سیرت، یا سیرت طیبہ کا روحاںی پہلو قرار دے سکتے ہیں۔ ڈاکٹر خواجہ حمید یزدانی کی کتاب ذکرِ رسول ﷺ ”مشنوی روی“ میں بھی اس سلسلے کی ایک کتاب ہے جس میں مؤلف نے ”مشنوی“ میں موجود مباحث سیرت کو ترتیب کے ساتھ بیان کیا ہے^(۲۴)۔

ڈاکٹر سید محمد ابوالخیر کشفی نے اس سلسلے کے دو مضامین تحریر کیے تھے۔ ”تجلیات محمد ﷺ“ اور حضرت مجدد

- ۲۲- ڈاکٹر محمود احمد غازی، شریعت اسلامیہ اور عصر حاضر، اسلام آباد، انسٹیوٹ آف پائیسی اسٹیڈیز، ص ۲۳۲

- ۲۳- مباحثات سیرت، ص ۲۹۱

- ۲۴- ڈاکٹر خواجہ حمید یزدانی، ذکر رسول ﷺ مشنوی روی، لاہور، سگ میل پبلی کیشن، ۲۰۰۷ء، ص ۲۳۲

الف ثانی،^(۱۵) اور ”سیرت النبی“ اور ”مولانا سید زوار حسین“،^(۲۶) ان مصاہین میں ڈاکٹر کشفی نے ان دونوں شخصیات کی اہم تحریروں سے مباحثہ سیرت کو یک جا کیا ہے اور ان کا تجزیہ اور تعارف پیش کیا ہے۔ یہ دونوں شخصیات بنیادی طور پر تصوف سے تعلق رکھتی ہیں اور ان کی زیادہ تر تحریریں تصوف سے ہی متعلق ہیں، جس کا اثر ان کے بیان کردہ ان مباحثت میں بھی نظر آتا ہے، جن کا ذکر ڈاکٹر کشفی نے اپنی ان تحریروں میں کیا ہے۔

حال ہی میں شائع ہونے والی کتاب ”خلافت ختم المرسلین ﷺ کی روحانی و مادی جہتیں“، از ابو ناصر بن احمد لوہی بھی اس اسلوب کے تحت تحریر ہونے والی کتاب کہی جاسکتی ہے۔ اس کے زیادہ تر مباحثہ تصوف کے ہی گرد گھومتے ہیں، مگر ان مباحثت سے استفادہ آسان نہیں ہے، اسلوب بھی لگن لک ہے اور تکرار و تطویل کے سبب عام قاری کے لیے اس کتاب سے استفادہ مشکل معلوم ہوتا ہے^(۲۷)۔

۱۔ فلسفیانہ اسلوب

فلسفہ انسانی مزاج کا حصہ ہے۔ انسانی مزاج کی اقسام کی طرح فلسفے کی شاخوں کو بھی متعین نہیں کیا جا سکتا۔ فلسفے کو جاننے والے اور فلسفیانہ مزاج کے حامل لوگ ہر عہد میں کم ہی ہوتے ہیں، ایسی تحریروں کا دائرة بھی ہمیشہ محدود رہتا ہے۔ یہی صورت حال اردو سیرت نگاری کی بھی ہے، اس اسلوب میں اردو میں تحریریں تو موجود ہیں، مگر ان کی تعداد کم ہے۔ پہلے فلسفے سے ہماری مراد خالصتاً فلسفیانہ مباحثت یا ان کا ما بعد الطبيعیاتی حصہ نہیں۔ اس کا تعلق تو کلامی مباحثت سے ہے اور اس پر دویں گفتگو ہو گی، یہاں ہماری مراد ایسے مباحثت ہیں جن میں کسی بھی موضوع کی حکمتوں اور واقعات کے فلسفیانہ پہلو کو بھی زیر بحث لایا گیا ہو۔ اردو سیرت میں اس اسلوب کی جھلکیاں تو بہت سی کتب میں نظر آتی ہیں، مگر خصوصیت کے ساتھ جن سیرت نگاروں کا قلم اس اسلوب کا حامل ہے، ان میں سے چند حوالے درج کیے جاتے ہیں۔

”سیرت النبی ﷺ“ کی بعض جلدیوں اور اکثر مباحثت میں یہ اسلوب نمایاں نظر آتا ہے۔ یہ جلدیں علامہ سید سلیمان ندویؒ کے قلم سے ہیں۔ مثال کے طور پر حصہ سوم میں سید صاحب نے مجرمات نبویؒ کے فلسفے پر تفصیل سے بحث کی ہے اور فلسفہ قدیم اور علم کلام سے اسلامی عقائد کا مقابل کیا ہے۔ اسی طرح فلسفہ جدیدہ سے بھی اس ضمن میں اعتنا کیا ہے۔ حصہ چارم میں منصب نبوت کے فلسفیانہ مباحثت کو زیر بحث

۲۵۔ سید فضل الرحمن، مدیر، شماہی السیرۃ عالمی، اکتوبر ۲۰۰۵ء، ش ۱۳، ص ۲۷۱

۲۶۔ الیضا، شمارہ ۱۳، اپریل ۲۰۰۵ء، ص ۲۵۱

۲۷۔ ابو ناصر بن احمد لوہی، خلافت ختم المرسلین ﷺ کی روحانی و مادی جہتیں، راولپنڈی، فاؤنڈ پبلی کیشنر، ۲۰۱۰ء، ص ۹۳۰

لائے ہیں اور ضمنی طور پر جنت، دوزخ اور قضا و قدر کے مسائل پر بھی گفتگو کی ہے۔ حصہ پنجم میں اعمال صالح کی اقسام پر بحث کرتے ہوئے عبادات اور ان کی اقسام بیان کی ہیں تو ان کے فلسفے پر بھی تفصیل کے ساتھ روشنی ڈالی ہے۔ اسی طرح حصہ ششم میں اسلامی فلسفہ اخلاق پر تفصیل سے کلام کیا ہے۔ سید صاحب کا اسلوب ان مباحثت میں انہیٰ علمائے اور فلسفیانہ ہونے کے ساتھ ساتھ موضوع کی مناسبت سے زیادہ ثقیل اور گنج لک بھی نہیں ہے، اس بنا پر ہر شخص ان مباحثت سے استفادہ کر سکتا ہے۔

ڈاکٹر محمد ذکی کی ”اعجاز سیرت“^(۲۸) اس موضوع کی کتاب قرار دی جاسکتی ہے، انہوں نے اپنے بیانات کو قرآنی آیات سے مربوط کیا ہے، اور بہت سے واقعات کی ترتیب کو قرآن کریم کی آیات کی روشنی میں زیر بحث لائے ہیں۔ گواں اسلوب میں انہیں قیاس سے زیادہ کام لینا پڑا ہے، اور بہت سے مقامات پر وہ کم از کم متوسط سطح کے عام قاری کے سامنے اپنی بات واضح کرنے میں کام یاب نہیں ہو سکے، مگر ان کا اسلوب سیرت نگاری میں قدرے انفرادیت کا حامل ہے۔ ایک مثال سے بات واضح ہو سکے گی۔ غزوہ بدر کی بحث کر کے وہ اس کی ابتداء اور قریش کے قافلے کو رونکنے کے بارے میں اپنی رائے کا افہار کرتے ہوئے لکھتے ہیں:

اس طرح کی مزاحمت، قافلوں کی روک ٹوک اور متنبہ کرنے کا سلسلہ تقریباً
ڈیڑھ سال تک جاری رہا لیکن قریش پر اس کا کوئی اثر نہیں ہوا۔ وہ اگر
چاہتے تو اس مہلت سے فائدہ اٹھا سکتے تھے اور اس سلسلے میں کسی بھی
طرح صلح کا معاهدہ کر سکتے تھے۔ سیدھی سی بات تھی، وہ مسلمانوں پر حرم کا
راستہ کھول دیتے اور مسلمان ان پر شام کی تجارتی شاہراہ کھلی رہتے
دیتے، مسلمان اطمینان سے حج و عمرہ کرتے اور یہ بلا روک ٹوک اپنا مال
تجارت لے جاتے رہتے، نیز مکے کے لوگ مدینے اور مدینے کے لوگ
کے جاتے، سب اپنے عزیزوں، رشتے داروں سے ملتے، حالات بہ تدریج
معمول پر آتے اور امن و لامان قائم ہو جاتا۔ لیکن انہوں نے اس موقعے
کو بھی ہاتھ سے کھو دیا، بلکہ مدینے پر حملہ کی تیاری ہی میں مصروف رہنا
زیادہ پسند کیا^(۲۹)۔

پھر وہ قرآن کریم کے مشہور قصہ طالوت کو پیش کرتے ہوئے کہتے ہیں کہ مذکورہ حالات و آثار بتا

۲۸ - محمد ذکی، ڈاکٹر، اعجاز سیرت، انڈیا، علی گڑھ، لیکن پبلیشورز، ۲۰۰۳، ص ۲۸۲

۲۹ - ايضاً: ص ۱۳۲

رہے تھے کہ غفریب جگ ہونے والی ہے۔ غالباً اس سے کچھ ہی پہلے بنی اسرائیل کی تاریخ کا ایک واقعہ^(۴۰) کہہ کر انہوں نے قصہ طالوت کے سلسلے میں وارد آیات قرآنی کا ترجمہ پیش کیا ہے^(۴۱)۔ پوری کتاب میں یہی اسلوب نمایاں ہے۔

ڈاکٹر نصیر احمد ناصر کی کتاب ”پیغمبر اعظم و آخر“ بھی اسی اسلوب کی نمائندہ کہی جاسکتی ہے، جس میں مؤلف نے واقعات سیرت کا تسلیل برقرار رکھتے ہوئے فلسفیانہ اسلوب میں قاری کو واقعات سیرت کے میں السطور موجود دروس و عبر کی جانب متوجہ کیا ہے۔ پروفیسر نصیر احمد ناصر بنیادی طور پر فلسفی ہونے کے ساتھ ساتھ نہایت شستہ اور روشن اردو لکھنے والے ادیب تھے۔ ان کے قلم کی چاشنی ان کی اس کتاب میں عروج پر نظر آتی ہے، اور ان کے قلم کا ہی امتیاز ہے کہ فلسفیانہ اسلوب بیان سیرت کو بوجھل نہیں بناتا اور قاری کی دلچسپی آخر تک برقرار رہتی ہے۔ کتاب کی ایک موضوعاتی خصوصیت یہ ہے کہ مؤلف نے ابتدا میں بعض اصطلاحات کی وضاحت بھی کی ہے، یہ اضافہ بجائے خود دلچسپ باب ہے۔ اس حصے میں سب سے آخر میں طمانتیت و سرست پر گنتگو کرتے ہوئے کہتے ہیں:

خوف و حُون کی ماہیت آگ یا پیش و سوزش اور طمانتیت و سرست کی
ماہیت ٹھنڈک ہے۔ کفر و شرک، ظلم و شریا جرم و گناہ کا حاصل آتشِ خوف
و حُون ہے جو قلب کو محیط ہو جاتی ہے اور یہ اصلی عذاب ہے۔ اس کے
برکس ایمان و اعمال صالح یا خیر و حسن، احسان و عدل سے قلب کو ایسی
ٹھنڈ پہنچتی ہے، جس سے وہ مطمین ہو جاتا ہے۔ یہ ٹھنڈک کیت و کیفیت
میں زیادہ اعلیٰ ہو تو اسے سرست یا سرور یا جمالیاتی حِظ سے تعبیر کیا جاتا
ہے۔ قلب اس اعتبار سے اخلاقی و روحانی اقتدار یا خیر و شر کے جانچنے کا
ایک سچا اور عالم گیر معیار ہے۔ اس معیار کے ذریعے انسان یہ معلوم کر
سکتا ہے کہ وہ نیک و صالح ہے یا گندہ گار و طالع۔ اگر اس کا نفس مطمین
ہے تو وہ نیک و صالح، ولی اللہ اور وارث جنت ہے لیکن اگر اس کا قلب
آتشِ خوف و حزن کی وجہ سے مضطرب و بے قرار ہو تو وہ بدکار و گناہ گار
اور اہل دوزخ میں سے ہے^(۴۲)۔

۷۰۔ الیضا

۷۱۔ البقرہ: ۲۳۶-۲۵۱

۷۲۔ ڈاکٹر نصیر احمد ناصر، پیغمبر اعظم و آخر، لاہور، فیروز سنز، س۔ ن۔ ص ۱۵۳

حال ہی میں ابو ناصر بن احمد لودھی کی ضخیم کتاب ”خلافت ختم المرسلین ﷺ کی روحانی و مادی جہتیں“ سامنے آتی ہے، یہ ضخیم تالیف بیک وقت فلسفیانہ اسلوب اور متصوفانہ منجع و مسائل کی حامل ہے، خود اس کا عنوان بھی اس کی عکاسی کرتا ہے۔

سید واجد رضوی کی کتاب ”پیغمبر رحمت اور انسان کے بنیادی مسائل“ بھی اس اسلوب میں لکھی گئی ایک رہنماء کتاب سیرت کا درجہ رکھتی ہے۔ یہ کتاب بنیادی طور پر تین بنیادی انسانی مسائل: خوف، بھوک، جہالت سے بحث کرتی ہے۔ مؤلف کا عام اسلوب یہ ہے کہ ان بنیادی مسائل کی وجہات پر بحث کرنے کے ساتھ ساتھ ان کے مضمرات پر بھی روشنی ڈالتے ہیں اور ان سے وابستہ دنیاوی اور مابعد الطیبیاتی مسائل پر تفصیل سے گفتگو کرتے ہیں۔ کتاب کا اسلوب سادہ اور عالمانہ ہے، اور غور و فکر پر ابھارتا ہے۔ خوف اور غم پر بحث کرتے ہوئے لکھتے ہیں:

”نوع انسانی کا واسطہ ہمیشہ متعدد غیر اسلامی مذاہب سے بھی رہا ہے۔ ان مذاہب میں اگر ایک پہلو حق کا ہے تو دوسرا باطل کا بھی موجود ہے۔ اسلام کے سوا کوئی مذہب بھی انسانی مسائل کو توازن کے ساتھ حل کرنے کی صلاحیت اپنے اندر نہیں رکھتا۔ اسلام ہی ایک ایسا مذہب ہے جو عقیدہ توحید کی طاقت اور برکت سے بیک وقت متوازن مادی ترقی اور اخلاقی و روحانی ارتقا کی بھر پور ضمانت دیتا ہے۔ اجتماعی نظمات کی فلاح کے لیے اسلام خود انسان کے ضمیر میں اپنی بنیادیں تعمیر کرتا ہے۔ فرد کے لیے وہ وسیع میدان فراہم کرتا ہے جس میں خوف اور غم سے محفوظ ہو کر مادی اور روحانی ترقی کی جاسکتی ہے۔ اسلام زندگی کو ایک وحدت قرار دیتا ہے۔ اس کی نظر میں زندگی کے تمام پہلو: سیاست، معاشرت، معاشرت، اخلاق، عبادت، حیاتی وحدت کے ساتھ ایک ہی نظم میں ایک دوسرے کے ساتھ مربوط اور مسلک ہیں۔ اس طرح اسلام زندگی کے تمام مقاصد میں ترتیب قائم کر کے ان کو ہم آہنگ کر دیتا ہے اور خداۓ برتر کی ذات سے وابستہ کر دیتا ہے۔

حقیقت یہ ہے کہ کسی عظیم تر ملت کی تعمیر کے لیے روحانی بنیاد کی ضرورت ہوتی ہے۔ یہ مضبوط بنیاد ہمیں صرف توحید میں ہی مل سکتی ہے (۲۳)۔

مولانا قاری محمد طیب^۱ کی کتاب ”سیرت طیبہ“ بھی اسی اسلوب کی ایک اہم کتاب ہے۔ مولانا کا تعارف ایک عالم، مفکر اور فلسفی کا ہے، اس کتاب میں علم، تفکر اور تفاسیر سب کے مظاہر نمایاں ہیں۔ یہ کتاب درحقیقت ان کے چند خطبلات کا مجموعہ ہے، مگر اسلوب کے لحاظ سے یہ ایک مرتب کتاب محسوس ہوتی ہے۔ کتاب کے مباحث چار سو صفحات پر پھیلے ہوئے ہیں، جن کا احاطہ ان سطور میں ممکن نہیں، اسلوب کی وضاحت کے لیے ایک اقتباس پیش کیا جاتا ہے، صوفیائے کرام کی اصطلاح فناجیت کی فلسفیانہ تشریع کرتے ہوئے فرماتے ہیں:

جب اتنا قریب ہو جائے کہ گویا تمام اعمال محبوب کو دیکھ کر کر رہا ہے تو
اب یہ نہیں ہو سکتا کہ صرف دیکھنے پر قناعت کرے، بلکہ یہ چاہتا ہے کہ نہ
صرف دیکھوں، بلکہ معافہ کروں، مگلے گلوں۔ ایک وقت یہ بھی آتا ہے کہ
اس معرفت و احسان کے بعد جی چاہتا ہے کہ مصافہ کروں، حق تعالیٰ سے
مل لوں۔ حدیث میں فرمایا گیا:

”لا یزال یتقرب عبدی بالتوافق حتیٰ کنت سمعه اللہی یسمع به و
بصره الذی یبصره و یدہ اللہی یبطش بها“

بندہ نوافل پڑھتے پڑھتے مجھ سے اتنا قریب ہو جاتا ہے کہ میں اس کا کان
بن جاتا ہوں جس سے وہ سنتا ہے، اس کی آنکھ بن جاتا ہوں جس سے وہ
دیکھتا ہے، اس کا ہاتھ بن جاتا ہوں جس سے وہ پکڑتا ہے۔

یعنی ظاہری اعضا اس کے ہوتے ہیں، قوتیں میری کام کرتی ہیں۔ یہ گویا وہ مقام ہے کہ اپنے نفس کو
ہٹا کر ختم کر دیا اور اللہ تعالیٰ کے سامنے کر دیا اور حق تعالیٰ کی ذات اور تجلیات کے اندر غرق ہو گیا۔ لا یزال
یتقرب عبد..... اخ^(۲)

یہ چند باتیں اس لیے پیش کی گئی تاکہ اندازہ ہو سکے کہ فلسفیانہ اسلوب سے ہماری کیا مراد ہے اور اس
اسلوب میں اردو سیرت نگاروں نے کیا کیا شہ پارے تخلیق کیے ہیں۔

۱۱۔ دعوتی اسلوب

سیرت طیبہ پر اردو میں لکھی گئی کتب میں ایک اسلوب جو بہت نمایاں رہا ہے وہ دعوتی اسلوب ہے۔ یہ
بات بار بار دہرانی جا رہی ہے کہ عمومی اعتبار سے اردو کی کتب سیرت کو اس انداز میں بحیثیت اسالیب تقسیم

^۱۔ قاری محمد طیب، سیرت طیبہ، مرتب پروفیسر احمد علی شاکر، لاہور، علم دوست پبلی کیشنر، ۲۰۰۳ء، ص ۷۰۰

کرنا ممکن نہیں کہ ان کو کسی خاص اسلوب تک محدود کر دیا جائے، اکثر کتب میں بیک وقت کئی کئی اسالیب موجود ہوتے ہیں۔ دعویٰ اسلوب کا بھی یہی معاملہ ہے۔ بہت سے اہل سیرت نے بیان سیرت کے دوران دعویٰ اسلوب کو پیش نظر رکھا ہے، مگر یہاں ہماری مراد ایسی کتب سے ہے جن میں یہ اسلوب نمایاں نظر آتا ہے۔ اردو سیرت نگاری میں اس نوعیت کی دو کتب بہت نمایاں ہیں: ایک مولانا سید ابو الحسن علی ندوی^{۱۷۵} کی ”نبی رحمت^{صلی اللہ علیہ وسلم}“ اور دوسری مولانا وحید الدین خان کی ”پیغمبر انقلاب“۔ اس کے علاوہ بھی چھوٹی بڑی بہت سی کتب ایسی موجود ہیں جن پر اس اسلوب کا اطلاق کیا جا سکتا ہے۔ جن میں خصوصیت کے ساتھ ڈاکٹر اسرار احمد کی چند مختصر کتب مثلاً ”نبی اکرم^{صلی اللہ علیہ وسلم} کا مقصد بعثت“^{۱۷۶}، ”نبی اکرم^{صلی اللہ علیہ وسلم} سے ہمارے تعلق کی بنیادیں“^{۱۷۷}، ”حب رسول^{صلی اللہ علیہ وسلم} اور اس کے تقاضے“^{۱۷۸}، ”عظمتِ مصطفیٰ“^{۱۷۹}، ”رسول کامل^{صلی اللہ علیہ وسلم}“^{۱۸۰} شامل ہیں۔

مولانا سید ابو الحسن علی ندوی^{۱۷۱} بنیادی طور پر ایک داعی اور مفکر کی حیثیت رکھتے ہیں۔ ان کی شخصیت کا تعارف ایک معتدل الفکر اور متوازن رہبر کا ہے۔ ان کی فکر کے یہ انتیازی پہلو ان کی کتاب ”نبی رحمت^{صلی اللہ علیہ وسلم}“ میں نمایاں نظر آتے ہیں۔ پوری کتاب ایک خاص آہنگ اور دعویٰ اسلوب کے خاص اسلوب میں تحریر کی گئی ہے۔ اہل تحقیق کے لیے شاید اس میں کوئی دلچسپی کی چیز نہ ہو مگر عام قارئین کے لیے دعویٰ اسلوب کے حوالے سے یہ ایک نمائندہ کتاب کہی جاسکتی ہے۔ علی میاں نے نہ صرف یہ کہ پوری حیاتِ طیبہ اسی اسلوب میں تحریر کی ہے، بلکہ آخر میں اخلاق و شائق اور آپ^{صلی اللہ علیہ وسلم} کی رحمت للعالمین کے حوالے سے بہت عمدہ بحث کی ہے اور آپ^{صلی اللہ علیہ وسلم} کی رحمت اور احسانات کے بہت سے پہلوؤں کو نمایاں کیا ہے، اور بتایا ہے کہ کس طرح آپ^{صلی اللہ علیہ وسلم} کی بعثت مبارکہ نے دورِ جاہلیت کو دورِ رحمت میں تبدیل کر دیا^{۱۷۲}۔

مولانا وحید الدین خان کا تعارف بھی ایک داعی اور مفکر کا ہے۔ مولانا وحید الدین خان کی تمام تحریریں اس اسلوب کی نمائندہ تحریریں کہی جاسکتی ہیں۔ مولانا کی انفرادی آراء اور بعض مسلمات سے انکار اپنی جگہ مگر خصوصیت کے ساتھ سیرتِ طیبہ کے حوالے سے ان کی دعویٰ تحریروں کی اہمیت مسلم ہے۔ اس حوالے سے ان

۱۷۵۔ لاہور، مکتبہ، انجمن خدام القرآن، ۱۹۸۹ء، ص۲۱۔

۱۷۶۔ ایضاً، ص۳۰۔

۱۷۷۔ ایضاً، ۱۹۹۱ء، ص۳۲۔

۱۷۸۔ ایضاً، ۲۰۰۱ء، ص۵۹۔

۱۷۹۔ ایضاً، ۱۹۸۳ء، ص۸۷۔

۱۸۰۔ مولانا سید ابو الحسن علی ندوی، نبی رحمت، کراچی، مجلس نشریاتِ اسلام، س ن، ص۲۹۲۔

کی نمائندہ ترین کتاب ”بیغیر انقلاب“ کی جا سکتی ہے (۸۱)۔ مولانا کی سیرت طیبہ کے حوالے سے اس کے علاوہ بھی بہت سی چھوٹی بڑی کتب موجود ہیں، جن میں ”سیرت رسول ﷺ“ (۸۲) اور ”مطالعہ سیرت“ (۸۳) شامل ہیں۔

سید فضل الرحمن کی ”پیغام سیرت“ بھی جو اخلاقی نبوی ﷺ کے دس اہم موضوعات پر مفصل مقالات کا احاطہ کرتی ہے دعوتی اسلوب میں لکھی جانے والی اہم کتاب ہے۔ اس کتاب میں روزمرہ مسائل کو پیش نظر رکھتے ہوئے ہمارے آج کے سماجی روایوں کو نزیر بحث لایا گیا ہے، اور سیرت طیبہ کی روشنی میں معاشرے میں رواج پانے والی سماجی برائیوں اور عملی کوتاہیوں کی نشان دہی کی گئی ہے (۸۴)۔

رقم کی کتاب ”درس سیرت“ بھی اسی پہلو کو مدنظر رکھ کر تحریر کی گئی ہے۔ یہ کتاب بنیادی طور پر اخلاقی نبوی ﷺ کے پچاس کے قریب مختلف پہلوؤں کا احاطہ کرتی ہے۔ اس کتاب میں دعوتی اسلوب اس بنا پر اختیار کیا گیا ہے تاکہ اخلاقی نبوی ﷺ کے نہایت اہم پہلو ماض علمی طور پر درس و تدریس تک محدود نہ رہیں، بلکہ وہ عملًا ہمارے اخلاق اور کردار کا حصہ بن جائیں (۸۵)۔

دعوتی اسلوب ایک اہم ترین اسلوب ہے، جس کو بنیاد بنا کر ہم سیرت طیبہ کے پیغام کو ہر طبقہ فکر تک پہنچا سکتے ہیں۔

سیرت طیبہ کا اطلاقی پہلو

نبی کریم ﷺ کی سیرت مبارکہ کو جب قرآن حکیم نے اسوہ حسنہ قرار دیا (۸۶) تو اس کا مفہوم یہی تھا کہ آپؐ کی تعلیمات سے استفادہ کرتے ہوئے ہمیں چاہیے کہ اپنی عملی زندگی کو ان کے مطابق ڈھالیں اور ہر نوعیت کی پیش آمدہ صورت حال میں جناب نبی کریم علیہ الصلوٰۃ والسلام کی اسوہ حسنہ سے رہ نمائی حاصل کریں۔ چونکہ کارزارِ حیات میں انسان قدم قدم پر رہ نمائی کا محتاج ہے اس لیے رہ نمائی کا یہ سلسلہ مسلسل عمل

-۸۱- مولانا وحید الدین خاں، **بیغیر انقلاب**، لاہور، المکتبۃ الاعترافی، ۱۹۷۳ء، ص ۲۰۸، اس کتاب کے اس کے بعد بھی متعدد ایشیش شائع ہوئے جن میں فضیل سنز کراچی ۱۹۹۵ء اور دارالتد کیر لاہور ۲۰۰۸ء شامل ہیں۔

-۸۲- مولانا وحید الدین خاں، سیرت رسول ﷺ، لاہور، دارالتد کیر ۲۰۰۳ء، ص ۲۳۲

-۸۳- مولانا وحید الدین خاں، **مطالعہ سیرت**، لاہور، دارالتد کیر، ۱۹۹۹ء، ص ۲۰۸، کراچی، فضیل سنز، ۱۹۹۹ء

-۸۴- سید فضل الرحمن، **پیغام سیرت**، کراچی، زوار اکیڈمی پبلی کیشنز، ۲۰۰۸ء، ص ۳۲۰

-۸۵- سید عزیز الرحمن، درس سیرت، کراچی، زوار اکیڈمی پبلی کیشنز، ۲۰۰۶ء، ص ۲۷۳

کی صورت میں جاری رہنا چاہیے۔ یہ اختصاص اردو سیرت نگاری کو ہی حاصل ہے کہ بیسویں صدی میں اس نے خاص طور سے تعلیمات نبوی ﷺ اور اسوہ حستہ سے رہنمائی کے مختلف علمی اسالیب اختیار کیے۔ سیرت طیبہ کے اطلاقی پہلو کی طرف زیادہ توجہ بیسویں صدی میں اردو سیرت نگاری کا انہائی اہم رجحان ہے اور اس رجحان نے بھی سیرتی ادب میں اردو سیرت نگاری کو نمایاں مقام دلانے میں اہم کردار ادا کیا۔ اس سلسلے میں تحریریں لکھی گئیں، مقالات پیش کیے گئے، مسانید سیرت قائم ہوئیں، مذاکرات سیرت منعقد ہوئے، اور سیرت کافرنوں کا طویل سلسلہ قائم ہوا۔ ان سرگرمیوں کے نتیجے میں سنئے موضوعات سامنے آئے اور ان پر اہل قلم نے داڑھیتین دی، جس کے نتیجے میں اردو سیرتی ادب بازروٹ ہوا۔ ناسپاسی ہوگی اگر ہم اس ضمن میں وزارتِ مذہبی امور، حکومتِ پاکستان، اسلام آباد کی جانب سے گر شستہ ۳۰، ۳۵ برسوں سے تو اتر کے ساتھ شائع ہونے والی سیرت کافرنوں کی افادیت اور اہمیت کا ذکر نہ کریں۔ ان کافرنوں نے موضوعات سیرت کی وسعت اور اس سلسلے میں اہل قلم کو محترم کرنے میں اہم کردار ادا کیا۔^(۸۷)

سیرت طیبہ کے اطلاقی پہلو پر اردو میں مقالات کے علاوہ جو اہم کتب شائع ہو چکی ہیں، ان میں سے چند کے عنوانات پیش کیے جاتے ہیں، جس سے اس حوالے سے اردو سیرت نگاری کے ثبوت مندرجہ ذیل کا اندازہ کیا جاسکتا ہے۔

- ✿ اسلامی قیادت سیرت رسول ﷺ کے آئینے میں۔ خرم مراد۔ اسلامک پبلی کیشنر، لاہور، ۱۹۹۲ء، ص۹۶
- ✿ اسوہ مصطفیٰ ﷺ نمونہ کامل۔ سید فیاض الحسن۔ حضرت سلطان باہو ٹرست۔ لاہور۔ ص۳۰
- ✿ انسان کامل، محمد منیر قریشی، نذر یمنز پبلی کیشنر، لاہور، ۱۹۸۷ء، ص۱۶۳
- ✿ انقلاب رسول ﷺ، رانا صابر نظامی، ادارہ تحریک اسلامی، لاہور، ۱۹۷۶ء، ص۱
- ✿ پیغام محبت اور انسانیت، ثاقبہ رحیم الدین، ثاقبہ رحیم الدین جامی روڈ، راولپنڈی، ۱۹۸۱ء، ص۹۹
- ✿ پیغمبر اسلام کی سماجی زندگی، انعام اللہ جان، مکان نمبر ۲۰، گلی نمبر ۳۱، جی ۲، اسلام آباد ۱۹۸۱ء، ص۱۳۳
- ✿ پیغمبری غذا کیں، حکیم نور احمد، مکتبہ نور صحیت، لاہور، ۱۹۸۲ء، ص۱۲۰
- ✿ تجارت رحمت للعالمین ﷺ کی نظر میں، عبد المومن بنگش، مکتبہ عمر فاروق، کراچی، ۱۹۸۶ء، ص۱۷۱
- ✿ تکریم والدین مصطفیٰ ﷺ، مولانا عبدالرزاق، جامعۃ العلوم، راولپنڈی، ۱۹۹۹ء، ص۵۲

۸۷۔ رقم اس کافرن کی تفصیلات، ان کافرنوں کے موضوعات، وزارتِ مذہبی امور کے تحت ہر سال کافرن کے موقع پر ہر سال منعقد ہونے والے مقابلہ کتب سیرت میں ایوارڈ حاصل کرنے والی کتب کی فہارس اپنے ایک تفصیلی مضمون پاکستان میں سیرت نگاری ایک تعارفی، تجزیاتی مطالعہ میں پیش کر چکا ہے۔

- ◆ چند تصویریں (سیرت کے ابم سے)، خرم مراد، ادارہ مطبوعات طلبہ، لاہور، ۱۹۸۶ء، ص۲۸
- ◆ حرمت مسکرات (تعلیمات نبوی ﷺ کی روشنی میں)، سید آل احمد رضوی، ماڈرن بک ڈپو، اسلام آباد، ص۸۲
- ◆ حکمت تدریس (سیرت کے آئینے میں)، ڈاکٹر عبدالرشید ارشد، اسلامی نظامت تعلیم، منصورة، لاہور، ۱۹۹۵ء، ص۲۳
- ◆ رسول اکرم ﷺ اور بنی نوع انسان، ڈاکٹر محمد رفیق مرزا، مترجم: محمد عطاء اللہ، مکتبہ حلقة و اصلاح فکر، اسلام آباد، ۱۹۹۱ء، ص۵۶
- ◆ رسول اکرم ﷺ پیغمبر امن و سلامتی، مفتی محمد شفیع، دعوة اکیڈمی، اسلام آباد، ۱۹۸۸ء، ص۳۹
- ◆ رسول اکرم ﷺ کا اسوہ تعلیمی، پروفیسر محمد سلیم، حجاز پبلی کیشنز، لاہور، ۱۹۸۱ء، ص۳۲
- ◆ رسول اکرم ﷺ کی معاشر تعلیمات پر ایک نظر، ڈاکٹر خالد علوی، صدقیٰ ٹرست، کراچی، ۱۹۸۳ء، ص۲۳
- ◆ رسول اللہ ﷺ کے نکاح، محمد رفیع مفتی، دانش سرا، ۱۹۹۸ء، ص۳۰
- ◆ رسول اکرم ﷺ کا اسلوب تبلیغ، سید سلیمان ندوی، دعوة اکیڈمی، اسلام آباد، ۱۹۹۰ء، ص۵۳
- ◆ سرورِ کائنات بحیثیت داعی امن و اخوت، ڈاکٹر انعام الحق، دعوة اکیڈمی، اسلام آباد، ۱۹۹۳ء، ص۲۰
- ◆ سیرت طیبہ اور عصرِ حاضر، اسلم ملک، اردو ادب اکیڈمی، سیالکوٹ، ۱۹۹۱ء، ص۲۵۶
- ◆ سیرت طیبہ کا پیغام، محمد نور المصطفیٰ، ضیاء اکیڈمی، لاہور، ۱۹۸۵ء، ص۱۶
- ◆ نبی کریم ﷺ کا مقصد بعثت اور انقلاب نبی کا سیاسی منہاج، ڈاکٹر اسرار احمد، انجمن خدام القرآن، لاہور، ۱۹۸۲ء، ص۶۰
- ◆ راز کی حفاظت (تعلیمات نبوی ﷺ کی روشنی میں)، مولانا عبدالباقي، مترجم: مفتی اورنگ زیب شاہ، مؤتمر لمحضفین، اکوڑہ خنک ۱۳۲۷ھ، ص۲۰۱
- ◆ سراپا رحمت، مولانا امیر الدین مہر، غزالی اکیڈمی، میرپور خاص، ۲۰۰۸ء، ص۲۷۰
- ◆ علم نبوی ﷺ اور امور دنیا، مفتی محمد خان، کاروان اسلامی پبلی کیشنز، لاہور، ۲۰۰۸ء، ص۵۸۲
- ◆ عہد نبوی ﷺ کا بلدیاتی نظم و نتق، نجمہ راجہ یاسین، مکتبہ معارف اسلامی، الیف بی ایریا ۵، کراچی، ۲۰۰۸ء، ص۲۷۱
- ◆ عہد نبوی ﷺ میں ریاست کا نشو و ارتقا، ڈاکٹر شمار احمد، کتاب سرائے، لاہور، ۲۰۰۸ء، ص۵۰۲
- ◆ اسوہ رسول ﷺ اور کم سن بچ، بیگم محمد مسعود عبدہ، مکتبہ سلفیہ، لاہور، س، ن، ۱، ص۲۳۹

- ✿ رسول اکرم ﷺ کا اسلوب انقلاب، تسمیم کوثر، صادق پبلی کیشنر، لاہور، ۲۰۰۰ء، ن، م
- ✿ اسلام کا عسکری نظام (سیرت النبی ﷺ کی روشنی میں) تسمیم کوثر، صادق پبلشرز، ۲۰۰۵ء، ۱۹۶۲ء، م
- ✿ محسن نسوان، حبیب النساء، حرامیکشنل اکیڈمی، کراچی، ۱۹۸۶ء، ۱۸۹ء، م
- ✿ حالات حاضرہ میں سیرت کا پیغام، رخانہ جبیں، ڈاکٹر، خواتین میگزین، لاہور، منصورہ، ۲۰۰۷ء، ۷ء، م
- ✿ نبی اکرم ﷺ بطور ماہر نفیات، سعدیہ غزنوی، ڈاکٹر، الفیصل لاہور، س، ن، ۲۱۲ء، ص ۲۱۲، شنا پبلی کیشنر، لاہور، ۱۹۸۹ء، ۲۱۲ء، م
- ✿ اسوہ حسنہ اور علم نفیات، سعدیہ غزنوی، ڈاکٹر، الفیصل، ۱۹۹۳ء، ۱۶۰ء، م
- ✿ تعلیمات نبوی ﷺ اور ہماری زندگی، سیدہ بشری تابش، سیدہ بی بی جی اکیڈمی، ایبٹ آباد، ۱۹۹۵ء، م۱۲۰
- ✿ سیرت نبوی ﷺ میں عورت کا کردار، اسلامک پبلی کیشنر، لاہور، ۱۹۹۲ء، ۱۶۳ء، م
- ✿ حصول علم اور خواتین، فرحت ہاشمی، ڈاکٹر، الہمنی ائرنیشنل، اسلام آباد، ۲۰۰۵ء، ۲۲۳ء، م
- ✿ سراجاً منيراً، قاضی، شاہدہ ناز، اسلامک پبلی کیشنر لاہور، ۱۹۹۲ء، ۱۶۰ء، م۲۸۸
- ✿ سیرت النبی ﷺ اور ہماری زندگی، گوہر متاز، قاضی، پرنٹ لنک کمپیوٹر بیورو، کراچی، ۱۹۹۵ء، ۲۲۲ء، م
- ✿ پیغمبر امن، ظفر، محمود احمد، حکیم، مکی دارالکتب، لاہور، ۲۰۰۹ء، ۲۰۰۹ء، م۸۲۳
- ✿ قتل اور خانہ جنگی کے بارے میں آنحضرت ﷺ کے ارشادات، عثمانی، محمد تقی، مفتی، مکتبہ معارف القرآن، کراچی، ۲۰۰۹ء، ۲۰۰۹ء، م۸۸
- ✿ پیغمبر امن و آشتی، محمد رفیق، پروفیسر مولانا، لاہور، مکتبہ قرآنیات، ۲۰۰۹ء، ۲۰۰۹ء، م۲۶۳
- ✿ نبی اور دعوت اسلام کا مستقبل، مروان فلیفات، مترجم: مرغوب عالم عسکری، تہران، مرکز الابحاث العقادیہ، ۱۴۲۹ھ، ۱۴۲۹ء، م۱۲۲
- ✿ آنحضرت ﷺ بحیثیت جاسوسی نظام، محمد حفیظ احمد، لاہور، مزل پبلی کیشنر، س، ن، م۱۲۰
- ✿ رسول اللہ میدانِ جنگ میں، احسان بی، اے، پاک پبلشرز، کراچی، ۱۹۶۸ء، ۲۵۸ء، م
- ✿ رسول اللہ ﷺ میدانِ جنگ میں، سید واجد رضوی، لاہور، مکتبہ مدینہ، ۱۹۹۲ء، ۳۱۱ء، م
- ✿ مسلم اصول جنگ (سیرت نبوی ﷺ کی روشنی میں)، مولانا غلام غوث ہزاروی، راوی پنڈی، ہفت روزہ اخبار الجمیعۃ، س، ن، م۲۳۱

نبی کریم ﷺ کی فوجی حکمت عملی، محمد یاسین سروہی، لاہور، مشتاق بک کارز، ۲۰۰۶ء، ۳۱۶ ص

۱۲۔ خطاطی اسلوب

اردو سیرت نگاری میں خطاطی اسلوب خاصے عرصے سے موجود ہے۔ خطاطی اسلوب میں ایک افادیت کا پہلو یہ پایا جاتا ہے کہ خطبے کو جب معمولی ترمیم کے بعد تحریری پیرا، ان عطا ہوتا ہے تو خطابت کی روائی اور جاذبیت تحریر کا حصہ بن جاتی ہے، یوں محاضرات اور خطبات پر مشتمل تحریریں عام کتب سے زیادہ دلچسپی سے پڑھی جاتی ہیں۔ سیرت میں خطاطی اسلوب کی حامل کتب کی اشاعت اور ان کی مقبولیت اس کی شاہد ہیں۔ اس سلسلے کی سب سے اہم کتاب علامہ سید سلیمان ندوی کی "خطبات مدرس" ہے۔ یہ اپنے موضوع کی نہایت اہم کتاب ہے۔ یہ کتاب اس موضوع پر نہ صرف یہ کہ رجحان ساز ثابت ہوئی بلکہ بلا خوف و تردید کہا جا سکتا ہے کہ اس کتاب کی مثال پورے سیرت لٹرچر میں موجود نہیں۔ یہ آپ کے آخر ہجتے ہیں جو آپ نے مدرس کے لالی ہال میں دیے تھے۔ آپ کے خطبات کا یہ سلسلہ اکتوبر ۱۹۲۵ء کے پہلے ہفتے سے شروع ہو کر نومبر ۱۹۲۵ء کے آخری ہفتے میں ختم ہوا۔ علامہ سید سلیمان ندوی کے یہ خطبات اسلام کی آفاقیت اور نبی کریم علیہ الصلوٰۃ والتسلیم کی سیرت مبارکہ کی عالم گیریت، ہمہ گیریت اور جامعیت و کمال کا نہایت کمال کے ساتھ احاطہ کرتے ہیں۔ ان خطبات کے موضوعات سے ہی یہ اندازہ کیا جا سکتا ہے کہ یہ خطبات سیرت کے عالمی ادب میں کس قدر نمایاں اور فائق مقام رکھتے ہیں۔ ان خطبات کے عنوانات یہ ہیں:

- ۱۔ انسانیت کی تکمیل صرف انہیں یہم السلام کی سیرتوں سے ہو سکتی ہے۔
- ۲۔ عالم گیر اور دائمی نمونہ عمل صرف رسول ﷺ کی سیرت ہے۔
- ۳۔ سیرت محمد ﷺ کا تاریخی پہلو
- ۴۔ سیرت محمد ﷺ کا تکمیلی پہلو
- ۵۔ سیرت محمد ﷺ کی جامعیت
- ۶۔ سیرت محمد ﷺ کا عملی پہلو یا عملیت
- ۷۔ پیغمبر اسلام ﷺ کا پیغام
- ۸۔ پیغام محمدی، عمل

یہ خطبات سیرت طیبہ کا حاصل بھی کہے جا سکتے ہیں اور خلاصہ بھی، مگر ان خطبات کی سب سے اہم خوبی یہ ہے کہ یہ کئی معنی میں نبی کریم ﷺ کی سیرت طیبہ کے امتیاز اور اس کے عالم گیر اثرات کو اس طرح ذہن نشین کرتے ہیں کہ مرعوبیت کے تمام بادل ذہن سے چھٹ جاتے ہیں۔ ان خطبات کی ایک خوبی یہ بھی

ہے کہ یہ ایسے ماحول میں دیے گئے جب مسلمانوں کے جدید تعلیم یافتہ طبقے میں مستشرقین کی علمی سرگرمیوں کا غلغله تھا، جن کے اثرات سے جدید اذہان متاثر ہو کر شکوک و شبہات کا شکار ہو رہے تھے۔ سید صاحب کے ان خطبات نے اس فضائے صاف کرنے اور صحیح صورت حال قلوب و اذہان میں راست کرنے میں انتہائی اہم کردار ادا کیا۔ ان خطبات کا اسلوب عالمانہ مگر انداز بیان انتہائی سادہ و سلیس ہے جس کے سبب یہ خطبات از خود ذہن نشین ہوتے اور دل میں اترتے چلے جاتے ہیں۔ یہی سبب ہے کہ یہ کتاب انتہائی مقبول ہوئی اور آج بھی اس کے دسیوں ایڈیشن بازار میں موجود ہیں۔ اس کتاب کی ایک اہم خوبی یہ بھی ہے کہ اس نے سیرت طیبہ پر حاضرات اور خطبات کا ایک اسلوب رانج کیا، مجیب اللہ ندوی کے بقول اس کتاب نے مسلم قوم کو سیرت نبی ﷺ پر بولنے اور لکھنے کا ایک نیا مأخذ دیا، اس کی بدولت کتنے لوگوں کو سیرت پر بولنا آگیا۔^(۸۸)

غالباً اسی عہد میں یا اس سے قبل معروف سیرت نگار علامہ محمد سلیمان منصور پوری کے چار خطبات بھی سیرت کے حوالے سے سامنے آئے، یہ ”سید البشر“ کے نام سے شائع ہوئے۔ یہ مختصر کتاب ۱۱۱ صفحات پر مشتمل ہے^(۸۹)۔

ان کے بعد مولانا عبد الماجد دریابادی کے خطبات ہیں جو جنوری ۱۹۵۷ء میں مدارس میں دیے گئے تھے اور بعد میں ”سیرت نبی قرآنی“ کے نام سے شائع ہوئے اور اس کے بعد مسلسل شائع ہو رہے ہیں۔ سیرت طیبہ کو قرآن حکیم کی روشنی میں جانے اور سمجھنے کی یہ پہلی اور اب تک کی سب سے وقیع کوشش قرار دی جاسکتی ہے۔ مولانا عبد الماجد دریابادی کے یہ خطبات بھی نہایت اہمیت کے حامل ہیں اس لیے کہ ان میں موجود معلومات اور مولانا کا اسلوب دونوں پہلو اس کتاب کی افادیت کے شواہد ہیں۔

سیرت طیبہ پر چند مختصر خطبات ڈاکٹر حمید اللہ کے بھی موجود ہیں، جو خطبات بہاول پور کے علاوہ ہیں، یہ خطبات حیدر آباد کن میں دیے گئے تھے۔ کافی عرصے کے بعد ان خطبات کا نیا ایڈیشن کتب خانہ سیرت کراچی کے زیر انتظام سامنے آیا ہے۔

خطباتِ مدارس کے بعد خطابی اسلوب میں سب سے اہم کتاب جو مقبول ہوئی وہ ڈاکٹر محمد حمید اللہ کی ”خطبات بہاول پور ہے“ یہ خطبے ۸ مارچ سے ۲۰ مارچ ۱۹۸۰ء تک اسلامیہ یونیورسٹی بہاول پور میں دیے گئے، اور فاضل محقق و مقرر کی عنوان اللہ قبولیت کی یوں علامت ثابت ہوئے کہ آج خطبات بہاول پور کے نام سے ایک زمانہ واقف ہے۔ یہ خطبات اصلاً اسلامی نظام کے ایک مجموعی تاثر کو پیش کرتے ہیں، اس لیے یہ

-۸۸- حافظ مجیب اللہ ندوی، تحریک ندوۃ العلماء اور سید صاحب، مشمولہ معارف، عظیم گڑھ، سلیمان نمبر، ص ۹

-۸۹- محمد سلیمان منصور پوری، سید البشر، فیصل آباد، طارق اکیڈمی، ص ۱۱۱

علومِ اسلامی کے مختلف پہلوؤں پر مشتمل ہیں مگر ان کا بڑا حصہ سیرت طیبہ سے بحث کرتا ہے خصوصاً اس کے چھ سات خطبات تو براہ راست سیرت طیبہ سے تعلق رکھتے ہیں۔ جن میں قانون بین الہمائل، مملکت اور نظم و نسق، نظام دفاع اور غزوات، نظام تعلیم اور سرپرستی علوم، نظام تشریع و عدالیہ، نظام مالیہ و تقویم، تبلیغ اسلام اور غیر مسلموں سے برتاو۔ یہ خطبات اس بنا پر بھی رجحان ساز کہہ جاسکتے ہیں کہ ان کے بعد اردو میں محاضرات اور خطبات کا ایک طویل سلسلہ قائم ہوا جن میں ڈاکٹر محمود احمد عازی کا سلسلہ محاضرات بھی شامل ہے۔ ڈاکٹر محمود احمد عازی ڈاکٹر محمد حمید اللہ سے جس درجے قریبی تعلق رکھتے تھے اس کا اظہار ان کے سلسلہ محاضرات سے یوں بھی ہوتا ہے کہ اس کی ہر جلد خطبات بہاول پور کی طرح بارہ خطبوں پر مشتمل ہے۔

چند برس قبل جامعہ اشرفیہ لاہور میں علامہ سید سلیمان ندوی کے صاحب زادے اور ڈربن یونیورسٹی سماوٰتیہ افریقہ کے سابق پروفیسر ڈاکٹر سید سلیمان ندوی کے آٹھ خطبات ہوئے، جو ”خطبات سیرت“ کے عنوان سے چھپ چکے ہیں۔ ان کے عنوانات یہ ہیں :

- ۱ اسلام سے قبل عرب کے مذہبی، سماجی اور سیاسی پس منظر کا تجزیہ
- ۲ پہلی وحی اور اس کے اثرات
- ۳ قریش کی طرف سے شدید مراجحت کی وجہات
- ۴ معراج کی حقیقت و اہمیت اور نتائجِ مجالس عقبہ
- ۵ ہجرت مدینہ تاریخِ اسلام کا نقطہ انقلاب
- ۶ بیت المقدس کی ضرورت اور اس کی اہمیت
- ۷ نمایاں غزوات، بدر، احمد اور خندق اور ان کے اسباب اور دور رسالت
- ۸ صلح حدیبیہ، ایک کھلی کامیابی۔ (ڈاکٹر سید سلیمان ندوی / خطبات سیرت۔ لاہور، قرشی فاؤنڈیشن، س. ن۔ ۱۹۶۰ ص)

حال ہی میں ایک اور واقع کام ڈاکٹر یسین مظہر صدیقی کے خطبات کی شکل میں سامنے آیا ہے۔ یہ آٹھ خطبات نبی کریم ﷺ کے صرف عہد کی سے تعلق رکھتے ہیں۔ اور یہ ”کلی اسوہ نبوی“ کے نام سے اٹھیا سے شائع ہو چکے ہیں۔ ان کے علاوہ دو کتابیں اس سلسلے میں اور ہمارے سامنے آتی ہیں۔ ایک مولانا سید سلیمان حسni ندوی کے ”خطبات سیرت“ ہیں، یہ تین خطبے بنگلور میں دیے گئے تھے۔ یہ کام اگرچہ ضخیم ہے، مگر بیانیہ نوعیت کا ہے، جس میں پوری سیرت طیبہ کو مرحلہ وار بیان کیا گیا ہے (۹۰)۔

دوسری کتاب تقاریر سیرت ہے، یہ مولانا مجاهد الاسلام قاسی کی چند عوامی تقریروں کا مجموعہ ہے^(۹۱)۔
البتہ سلسلہ محاضراتِ سیرت کی ایک اہم اور حالیہ کریٰ ڈاکٹر محمود احمد نازی کے ”محاضراتِ سیرت“
ہیں، جو انہوں نے ۲۳ جولائی سے ۵ اگست ۲۰۰۶ء تک اسلام آباد میں ادارہ تحقیقات اسلامی کے زیر انتظام
پیش کیے۔ اُن کے عنوانات درج ذیل ہیں:

- ﴿ مطالعہ سیرت کی ضرورت و اہمیت ﴾
- ﴿ سیرت اور علوم سیرت، ایک تعارف ﴾
- ﴿ چند نامور سیرت نگار اور اہم کتب سیرت، ایک جائزہ ﴾
- ﴿ علم سیرت، آغاز، تدوین، ارتقا، توسعہ ﴾
- ﴿ سیرت نگاری کے منابع و اسالیب ﴾
- ﴿ ریاستِ مدینہ، دستور اور نظام حکومت ﴾
- ﴿ ریاستِ مدینہ، معاشرت اور معیشت ﴾
- ﴿ کلامیاتِ سیرت ﴾
- ﴿ فقہیاتِ سیرت ﴾
- ﴿ مطالعہ سیرت، پاک و ہند میں ﴾
- ﴿ مطالعہ سیرت، دویں جدید میں ﴾
- ﴿ مطالعہ سیرت، مستقبل کی ہمنہ جہتیں ﴾

حقیقت یہ ہے کہ فن سیرت، علوم سیرت اور سیرت نگاری کے حوالے سے یہ محاضرات خاص انفرادیت
کے حامل ہیں۔ خصوصاً فقہیاتِ سیرت اور کلامیاتِ سیرت پر فاضل مقرر کی گئتوں مجہد ان بصیرت کی عکاس
ہے۔ ڈاکٹر صاحب نے سیرت نگاری کے اسلوب، منابع اور خصائص پر بھی تفصیل سے گفتگو کی ہے اور بتایا
ہے کہ سیرت نگاری نے آغاز سے لے کر اردو سیرت نگاری تک کیا کیا مدرج طے کیے، اور کن کن مرحل
سے گزر کر آج وہ ہم تک پہنچی ہے۔ ڈاکٹر صاحب چونکہ علوم اسلامی کی تاریخ کے ساتھ ساتھ علومِ قرآنی،
علومِ حدیث، فقہ و اصول الفقه، قانون بین الامالک وغیرہ علوم و فنون پر مجہد ان دسترس رکھتے تھے اس بنا پر ان
کے خطبات نہ صرف یہ کہ علوم سیرت کا جامعیت سے احاطہ کرتے ہیں اور وہ فن سیرت کے ان پہلوؤں
سے اپنے قارئین کو آگاہ کرتے ہیں جو ان سے قبل عام قارئین کی نظرؤں سے اوچھل تھے، بلکہ وہ دیگر

علوم و فنون میں اپنی مہارت کو بھی فن سیرت کے بیان کے لیے استعمال کرتے ہیں۔ یہی وجہ ہے کہ محاضرات سیرت میں جا بجا ہمیں تفسیر، حدیث، فقہ اور اصول الفقہ کے حوالے اور اصطلاحات نظر آتی ہیں۔ اسلوب کے لحاظ سے بھی ڈاکٹر غازی صاحب کے خطبات ڈاکٹر حمید اللہ کے خطبات بہاول پور کی توسعہ محسوس ہوتے ہیں، کیوں کہ ان میں ٹھوں علمی انداز اختیار کیا گیا ہے مگر اسلوب کی جاذبیت اور زبان کی چاشنی کی وجہ سے قاری کی دلچسپی نہ صرف یہ کہ آخر تک برقرار رہتی ہے بلکہ اس موضوع پر مزید پڑھنے کا روحان اس میں بیدار ہوتا ہے۔

”محاضرات سیرت“ کے علاوہ ڈاکٹر صاحب کے ”خطبات بہاول پور“^(۲) بھی اہمیت کے حامل ہیں۔ جو ڈاکٹر محمد حمید اللہ کے ”خطبات بہاول پور“ کے سلسلے کی مقبولیت کو دیکھتے ہوئے اسلامیہ یونیورسٹی بہاول پور میں ۱۹۹۵ء میں دیے گئے تھے۔ یہ خطبات قانون بین الامالک سے تعلق رکھتے ہیں مگر اس کے چند خطبے براہ راست سیرت طبیہ سے متعلق ہونے کے ساتھ ساتھ تمام خطبات میں سیرت و متعلقات سیرت سے استفادہ موجود ہے۔ خصوصیت کے ساتھ اس کے خطبات اسلام کا قانون بین الامالک، ایک تقاضی جائزہ۔ اسلام کا تصور ریاست بین الاقوامی تمازج میں۔ بحث اور اس کا فلسفہ، بین الاقوامی تعلقات کے تمازج میں۔ اسلامی ریاست اور غیر مسلموں سے اس کے تعلقات۔ اسلام کا تصور جنگ اور قانون جنگ۔

سیرت طبیہ کے مختلف موضوعات پر ڈاکٹر محمود احمد غازی کے مزید خطبات بھی اہمیت کے حامل ہیں جن میں مطالعہ سیرت اور مستشرقین کے عنوان سے دیا گیا خطبہ نہایت اہم ہے، یہ خطبہ اپنے انتقال سے کوئی دو ماہ قبل دارالعلم و تحقیق کے زیر اہتمام چوتھے مولانا سید زوار حسین یاد گاری خطبے کے طور پر ارشاد فرمایا تھا اور ضروری نظر ثانی کے بعد ”شماہی السیرۃ“ کے ۲۵ویں شمارے کے گوشہ ڈاکٹر محمود احمد غازی کا حصہ ہے۔

